

Il-Malti

# Il-Malti

PUBBLIKAZZJONI TAL-AKKADEMJA TAL-MALTI



Harġa Letterarja XCIII 2020

Harġa Letterarja XCIII 2020



# Il-Malti

Pubblikazzjoni tal-Akkademja tal-Malti

HARĠA LETTERARJA  
XCIII  
2020

Pubblikazzjoni  
L-Akkademja tal-Malti  
**klabb kotba maltin**

## **Il-Bord Editorjali**

*Editrici:* Ann Marie Schembri

*Membri:* Dr Stephen Bonanno

Dr Mario Cassar

Phyllis Debono

Sergio Grech

Qari tal-provi: Chris Giordano

Pubblikazzjoni tal-Akkademja tal-Malti

© 2022 L-Akkademja tal-Malti

ISBN: 978-99932-7-864-1

Iddedikat lil  
Oliver Friggieri



# Werrej

L-Editorjal	
Ann Marie Schembri .....	<i>xi</i>

## Poeżiji

L-ikkundannati	
<i>John Aquilina</i> .....	3
Dinja t' għasfur ċkejken	
<i>Rena Balzan</i> .....	4
Jekk mhux ragħda	
<i>Charles Bezzina</i> .....	5
Nistħajlek	
<i>Ġorġ Borg</i> .....	6

vi	<b>II-MALTI</b>	
	Wirdiena	
	<i>Charles Briffa</i> .....	7
	Baħar	
	<i>Louis Briffa</i> .....	8
	13:00 Monemvasia	
	<i>Norbert Bugeja</i> .....	9
	(3)	
	<i>Charlò Camilleri</i> .....	10
	(9)	
	<i>Charlò Camilleri</i> .....	11
	Qaħda	
	<i>Charlò Camilleri</i> .....	12
	Eli, Eli, lama sabaqtani?	
	<i>John Caruana</i> .....	13
	Għada ħallih jistenna	
	<i>Priscilla Cassar</i> .....	14
	Rheingärtchen Düsseldorf	
	<i>Priscilla Cassar</i> .....	15
	Jekk qieghed imdendel	
	<i>Carmel G. Cauchi</i> .....	16
	Taħt il-kappa tax-xjuħija	
	<i>Carmel G. Cauchi</i> .....	17
	Triq	
	<i>Wayne Farrugia</i> .....	18

Il-pont	
<i>Joe Friggieri</i> .....	19
1, 3, 4 –	
<i>Simone Inguanez</i> .....	20
Qed tismagħha?	
<i>Simone Inguanez</i> .....	22
Aleppo	
<i>Simone Inguanez</i> .....	24
Harsa lura	
<i>Alfred Massa</i> .....	25
Żwiemel	
<i>Jane Micallef</i> .....	27
Tila	
<i>Jane Micallef</i> .....	28
Karmenu ... (jew isem ieħor)	
<i>Jane Micallef</i> .....	29
Limerikki	
<i>Mary Rose Mifsud</i> .....	30
Irxixxa	
<i>Nadia Mifsud</i> .....	32
+ 8	
<i>Nadia Mifsud</i> .....	33
Qabel ma f'ħarstek	
<i>Nadia Mifsud</i> .....	34



**II-MALTI**

Monasteriki	
<i>John P. Portelli</i> .....	35
Korinthos	
<i>John P. Portelli</i> .....	36
L-awtur	
<i>John P. Portelli</i> .....	38
Tkarwit	
<i>Rita Saliba</i> .....	39
Hajku	
<i>Patrick Sammut</i> .....	40

**Novelli**

Xorti	
<i>Roberta Bajada</i> .....	45
L-għażla	
<i>Simon Bartolo</i> .....	47
Kif thossok jghodd	
<i>Maria Camilleri</i> .....	54
Straxxnani minn hawn	
<i>Adrian Grima</i> .....	58
Raġġi	
<i>Stephen Lughermo</i> .....	66
Tonio	
<i>Ġoġ Mallia</i> .....	68

Il-ħmara li nhobb	
<i>Daniel Meilak</i> .....	70
Karista	
<i>Alex Mizzi</i> .....	74
Bla kulur	
<i>Rita Saliba</i> .....	77
Katarretti	
<i>Loranne Vella</i> .....	82
Il-mara bl-umbrella u l-fjuri	
<i>Trevor Żahra</i> .....	86

## **Traduzzjonijiet**

Odi lill-hena	
Johann Schiller	
<i>Oliver Friggieri</i> .....	93
Sarah Austin	
<i>Ivan Said</i> .....	96
Gil Braltar	
Jules Verne	
<i>Paul Zahra</i> .....	100



# L-editorjal

Ann Marie Schembri

Din il-ħarġa letterarja taħbat mas-sena ċentinarja tal-Akkademja tal-Malti. Proprju mitt sena ilu grupp ta' kittieba Maltin hassew il-ħtieġa li jingħaqdu, u flimkien jaħdmu fuq alfabet standard li seta' jgħin hom iferrxu l-letteratura Maltija, li kienet għadha fl-istadju tal-infanzja tagħha. Il-bżonn ta' alfabet standard u regoli tal-ortografija msejsa fuq prinċipji lingwistiċi xjentifiċi, qarreb lil dawn il-kittieba lejn xulxin biex jaħdmu għall-istess għan: dak li jagħtu lill-Malti libsa iżjed uniformi, serja, u xierqa għall-ilsien tal-poplu li f'it f'it beda triqtu lejn l-għarfien bħala lsien nazzjonali u uffiċjali ta' gżiritna. Bis-saħħa tad-determinazzjoni u l-ħidma tagħhom, dawn il-kittieba, waslu biex ħarġu l-ewwel dokument li stabbilixxa r-regoli tal-ortografija tal-Malti u għalkemm it-triq sal-għarfien uffiċjali kienet xi f'it twila, l-għan intlaħaq. Minn hemm 'il quddiem, l-Għaqda tal-Kittieba tal-Malti setgħet tkompli bix-xogħol l-iehor tagħha, li thegġeg iżjed kittieba Maltin jużaw il-Malti, u twassal lil-letteratura Maltija għal fażi oħra tal-ħajja tagħha.

Għalkemm is-sena 1920 hija miżmuma bħala s-sena tat-twaqqif tal-Għaqda tal-Kittieba tal-Malti, is-snin ta' wara kienu importanti daqsha għaliex matulhom komplew isiru passi importanti fil-ħidma tal-għaqda. L-alfabet tal-Malti kif nafuh illum gie ffinalizzat u mressaq għall-approvazzjoni tal-kittieba membri fl-1921. Fl-1922 twaqqaf l-ewwel kumitat bi statut fejn kompli bit-tmexxija Ġużè Muscat Azzopardi, issa fl-irwol uffiċjali ta' President. Imbagħad fl-1924 gie ppubblikat id-dokument *It-Tagħrif fuq il-Kitba Maltija*. Fl-1925 ħarġet l-ewwel pubblikazzjoni tal-Għaqda tal-Kittieba tal-Malti, bl-isem li għadna nużaw illum, *Il-Malti*, bil-ħsieb li xxerred iżjed

il-letteratura Maltija u tqarreb lill-poplu, lejn is-sbuħija tal-lingwa Maltija mirquma f'letteratura.

Dan huwa l-bidu storiku u forsi l-iżjed magħruf tal-ħajja tal-Akkademja tal-Malti, iżda mingħajr dan il-pedament ma konniex insibu ruhna hawnhekk, mitt sena wara. L-għan nobbli ta' dawn il-kittieba fundaturi seta' kien kontroversjali għal żmien, u l-Istorja turina li l-hidma tagħhom, u ta' dawk kollha li ġew warajhom, qatt ma kienet waħda faċli. Li taħdem għall-Malti jew f'xi qasam tal-Malti qatt ma kienet biċċa xogħol bla taħbit, u kull żmien għab miegħu sfidi godda li ħtiegu iżjed ħaddiema determinati u motivati għal dak kollu li jagħni u jagħti r-rispett misthoqq lil-lingwa u l-letteratura Maltija. L-għadd kbir ta' individwi li ħadmu fil-kunsilli tal-Akkademja tal-Malti tul dawn il-mitt sena huwa twil wisq biex jitniżzel hawnhekk, iżda l-persuni kollha li taw sehemhom, bi ftit jew b'ħafna sforzi u saġrificċji, kellhom dejjem f'qalbhom il-herqa u l-hegġa tal-fundaturi tal-Għaqda tal-Kittieba tal-Malti. Il-legat baqa' ħaj u għadu ħaj, għax il-holma tal-kittieba tal-bidu kienet waħda li tibqa', u dawk li ġew wara kienu kapaċi jkomplu jindukrawha bl-istess passjoni. Għalhekk irnexxielna naslu s'hawn illum.

Is-saħħa tal-Akkademja tal-Malti ma tiġix biss mill-kunsilli ħabrieċa tagħha, iżda warajha dejjem kellha l-għadd sabiħ u dejjem jizdied ta' msieħba. Li ma kinix dawn il-membri, il-hidma tal-Akkademja ma kinitx tasal s'hawnhekk. Xhieda ħajja ta' dan huma l-ħarġiet kollha ta' *Il-Malti*, li issa waslu fl-għadd XCIII, u dawn huma mimlija b'kontribuzzjonijiet tal-membri fost l-oħrajn. Filwaqt li għall-bidu l-pubblikazzjoni *Il-Malti* kienet iffukata fuq kitbiet ta' natura letterarja biss, maż-żmien inhass il-bżonn li tinfetħa fergħa oħra, dik tal-istudji akkadeimiċi dwar aspetti tal-lingwa, tal-letteratura, u/jew tal-kultura u l-folklor Malti. B'dan il-mod, il-membri msieħba tal-Akkademja beda jkollhom iżjed qari varju relatat ma' dak kollu li għandu x'jaqsam mal-Malti. Dan kien ukoll segwit min-numru gmielu ta' taħditiet li torganizza l-Akkademja tal-Malti u li s-sugġetti tagħhom ivarjaw minn diskussjonijiet u kritika letterarja, għal preżentazzjonijiet ta' riċerki godda dwar l-Istorja tal-Malti jew aspetti oħra tal-lingwa.

Oliver Friggieri fil-ktieb tiegħu *L-Idea tal-Letteratura* jiddiskuti r-relazzjoni tal-letteratura mal-ħajja u f'mument minnhom waqt li jirreferi għal Elder Olson jgħid: "... il-letteratura hi magħmula mill-ħajja u mhijiex il-ħajja nnifisha." (1986:7) Il-letteratura u l-ħajja jimxu id f'id u jieħdu minn xulxin, anki jekk jibqgħu żewġ entitajiet separati. F'din il-ħarġa nsibu din il-qrubija bejn il-kitba letterarja u l-ħajja għaliex nistgħu ninterpretaw u

nesperjenzaw aħjar dawn ix-xoghlijiet letterarji jekk nifhmu l-isfond li fih ingabru: il-pandemija tal-COVID-19. Dawn ix-xoghlijiet letterarji jirriflettu bosta qaġhdiet tal-bnedmin f'dan iż-żmien uniku u partikolari li għaddiet minnu d-dinja kollha. Anki jekk ma nkitbux speċifikament f'dan il-perjodu, il-kittieba ħarsu lejhom u għażluhom mill-bosta kitbiet tagħhom f'dan il-perjodu tal-ħajja, u allura rawhom bl-għajnejn godda li ġabu magħhom l-għeluq tad-dar, is-skiet tat-toroq, u d-dwal ma jaqtgħu xejn ħerġin mill-iskrins li mlew ħajjitna. Fil-fatt bosta mit-temi pprezentati jdur ma' fus wiehed ċentrali: il-fragilità tal-umanità. F'għadd ġmielu ta' poeziji nsibu l-idea tad-destin u kif it-tbatija hija ċertezza li qed tistenniena naslu għandha f'xi mument jew ieħor. L-umanità tinħass kwazi mxejna u bla saħħa filwaqt li n-natura hija suprema fuqha u kapaċi tirriġenera ruhha. Dan kollu konna qed narawh b'għajnejna minn darna waqt li l-pandemija sakkritna ġewwa u n-natura setgħet twarrad, tikber u terġa' timtela bil-ħajja mingħajr l-interventi fitti u egoisti tal-bnedmin. Dan it-tħassib jidher mifruq fuq poeti minn generazzjonijiet differenti, u l-għażla wiesgħa tal-kittieba pprezentati hawnhekk tiżvela kemm dan l-inkwiet kien u għadu mifruq, għax il-ħajja f'daqqa waħda ttaqqlat għal kulhadd.

L-istilistika fil-poezija tkompli ssostni x-xewqa għal-liberazzjoni minn dan il-flaġell uman li laqat bil-kbir lis-sena 2020. Il-versi ħielsa, l-iżjed magħżula mill-poeti pprezentati hawnhekk, jikxfu dan is-sens ta' ħelsien li ttehdilna f'daqqa waħda. Xi wħud iżda jsibu l-kenn u s-serħan fil-kitba tradizzjonali fejn ir-rima mbewsja toħloq atmosfera ġentili u sensitiva li tfejjaq ir-ruh. Poeti oħra jsibu l-opportunità tal-għeluq u tas-solitudni biex jesperimentaw bil-kitba u joffru stili godda li jirriflettu l-ħajja bħall-mirja speċjali li joffru verżjoni distorta tagħha. Anki s-simbolizmi mhaddma jagħtu dan is-sens ta' tmiem fil-qrib, jew tmiem li qed jissajja fuqna lest biex jattakkana. Iżda l-ispiritu poetiku jibqa' jfittex dejjem u jaħrab 'il bogħod anki meta jkun imsakkar bilfors. Insibu għadd ta' poeziji li bħal oasi jagħtuna xarba friska 'l bogħod mill-konfini ta' gżirita u jerggħu jdewquna l-kobor tad-dinja hemm barra b'ambjentazzjoni f'pajjizi oħra.

In-novelli f'din il-ħarġa joffru taħlita ta' realizmu u surrealizmu. B'mod generali nistgħu nosservaw kitbiet li jmissu fażijiet differenti tal-ħajja li bil-mod tagħhom kollha jitfgħu fuqna r-responsabbiltà ta' għemil wiehed li jaffettwa dak li ġej fuqna fil-futur. Għalkemm il-karattri huma differenti u ħolqien ta' kittieba varji u maqtuġħin minn xulxin, fihom jinħass element komuni, dak tat-tiftixa għal xi ħaġa aħjar, il-qtuġħ minn mument partikolari

biex jinstab bilanċ fir-ruħ. Iż-żgħażaġh u x-xjuħ mhumiex differenti f'dan il-mument u kollha jgħorru dan il-piż personali li jippruvaw iħaffuħ bil-modi tagħhom: b'sustanzi li jnessu; bir-rutina statika li trid terġa' ttenni kuljum lil dak il-jum li għadda; bil-gidba u l-ingann; bil-kumpanija antika li issa qed tinten; bil-passat li sar vuċi kostanti; u bl-arti, fost l-oħrajn. Kemm jekk il-kitba tersaq viċin il-ħajja, jew titfa' fiha doża iżjed qawwija ta' fantasija, jibqa' dejjem kostanti l-bniedem li jfittex bla heda.

Taqsimha li biż-żmien qed issir iżjed imfittixija hija dik tat-traduzzjonijiet. B'unur kbir għalina, lhaqna għarna waħda mill-aħħar kitbiet tal-mibki Professur Oliver Friggieri. F'din il-ħarġa hallielna traduzzjoni sabiha hafna ta' 'Odi lill-Hena' (Ode to Joy) tal-poeta Ġermaniż Schiller. Insibu żewġ traduzzjonijiet oħra interessanti f'din il-ħarġa li jikxfu stili differenti ta' kitba fl-original u kif dan l-istil jittraduċi ruħu għall-Malti. Hawnhekk nixtieq nagħmel parentesha żgħira, u nsellem il-memorja tal-Prof. Friggieri. Is-sena tal-pandemija kienet iebsha għal kulħadd, iżda l-ħasda bit-telfa ta' Oliver Friggieri fl-istess sena, kienet daqqa ta' ħarta oħra, speċjalment għal dawk kollha li għandhom għal qalbhom il-letteratura Maltija, dawk kollha li ħadmu miegħu, u l-istudenti u l-qarrejja kollha li xorbu mill-għerf ta' dan il-bniedem għaref u mimli b'sensittività umana mill-ikbar. Il-Professur Friggieri kien membru tal-Akkademja u ħabib kbir tagħha. Kien jattendi għal bosta taħditiet u għal-laqgħat ġenerali wkoll u sibnieħ kemm-il darba bħala kontributor fil-pubblikazzjoni *Il-Malti*, xi ħaġa li kompliet tgħolli l-livell tal-organu uffiċjali tal-Akkademja tal-Malti. Il-ħidma tiegħu fil-qasam tal-letteratura Maltija ħalliet l-effetti tagħha anki fuq il-ħidma tal-Akkademja tal-Malti, hafna drabi mingħajr ma jaf hu stess, għaliex bħal raġġi tax-xemx li jaslu sa kullimkien, ħidmietu kienet tasal fuq bosta minna li tgħallimna mingħandu.

Din il-ħarġa fiha rappreżentazzjoni sabiha ta' nisa. Din hija ħaġa sabiha hafna u li tkompli ssostni dak li qal Friggieri dwar il-letteratura u l-ħajja. Għax jekk il-letteratura tkun kollha mill-istess perspettiva, dik maskili, mela hemm xi ħaġa li hija nieqsa. Rappreżentazzjoni kemm jista' jkun veritiera u realistika, fi ħdan il-bilanċ li jsemmi Friggieri stess bejn il-kopja tal-ħajja u l-aljenazzjoni mill-istess ħajja, għandha tiġi miż-żewġ sessi, u anki minn dawk li ma jhossu homx parti minn dawn it-tnejn iżda mill-bqija tal-ispettru kollu. Ġabriet letterarji bħal dawn għandhom ikunu l-post tat-tlaqqiġh ta' perspettivi varji u dan isir b'iżjed inkluzjoni u b'għajnejn iżjed miftuha għal dawk il-kitbiet li jmorru lil hinn minn dak li hu stabbilit mis-soċjetà fid-distinzjoni bejn il-ġeneri.

Fost il-proġetti li kellha l-Akkademja tal-Malti għaċ-ċentinarju tagħha, kien hemm proġett ta' kitbiet li kellu t-tema tal-100. Dan il-proġett ħdimna fuqu qatigh, iżda minhabba l-ammont żgħir ta' kitbiet li nġabru, sfortunatament kellna nwarbu l-hsieb ta' din il-ħarġa speċjali. Madankollu, il-bord editorjali mahtur għal din il-pubblikazzjoni għażel xogħol wiehed li spikka ħafna u li ma setax jitolqu minn idu u ma jagħtihx f'idejn il-qarrejja tal-Akkademja tal-Malti u dawk kollha interessanti f'din it-tip ta' publikazzjoni. Għalhekk, bi qbil mal-awtur, il-bord editorjali ħaseb biex dan ix-xogħol ikun inkluz hawnhekk u ma jintilifx. Nixtieq niringrazzja lill-bord editorjali ta' din il-ħarġa speċjali, li għalkemm ma ratx id-dawl li xtaqna, xorta ħadmu ħafna u investew il-ħin li kien hemm bżonn biex niddiskutu x-xogħlijiet li waslulna. Il-membri f'dan il-bord kienu: Dr Marco Galea, Dr Norbert Bugeja, u s-Sa Claire Zerafa.

It-tlaqqigh ta' ilhna u perspettivi varji f'pubblikazzjoni waħda mhix ħaġa daqstant faċli, għaliex il-bord editorjali hu magħmul minn individwi differenti li jkollhom il-mod tagħhom kif iħarsu lejn biċċa xogħol letterarja, u fl-istess waqt iridu jħaddnu l-ispirtu tal-Akkademja tal-Malti, li huma qed jaħdmu f'isimha. Biċċa xogħol hekk titlob metikolożità u diskussjoni fit-tul, iżda s-sabih tagħha huwa li b'xi mod ikun hemm qbil fi ħdan l-istess diversità. Il-membri fil-bord jersqu lejn kull xogħol letterarju bl-attitudni u l-bagalja personali tagħhom, u filwaqt li jgarrbu esperjenza unika u personali, jersqu viċin il-membri l-oħra meta jiddiskutu u jesperjenzaw dak ix-xogħol f'komunità ta' qarrejja. Din il-komunità nixtiequ nwessgħuha u nifthuha għal qarrejja oħra: intom li għaziltu din il-pubblikazzjoni biex taqrawha u tgawduha.

Għaldaqstant nixtieq niringrazzja lil Dr Stephen Bonanno, Dr Mario Cassar, Phyllis Debono u lil Sergio Grech li ħadmu miegħi fil-bord editorjali fl-għażla ta' dawn il-kitbiet. Il-bord jiringrazzja wkoll lil Chris Giordano għall-qari tal-provi, u lil Joe Borg u Dwayne Ellul għall-produzzjoni ta' din l-edizzjoni.





# Poeziji



# L-ikkundannati

John Aquilina

Ahna l-ikkundannati. Nitlajjaw,  
sa ma nsiru bħal dawk li ġew qabilna.  
F'xi salib it-toroq nistennew jgħaddi  
karru karnivalesk bid-destin tagħna  
moħbi ġo fih. Bil-kliem tat-tislibiet  
nilagħbu noli nfittxu lilna nfusna.  
Fuq sieq waħda, imbagħad fuq oħra, nirfsu  
n-numri tal-passju mħażzin fuq l-art taħraq.  
Il-ġebel garat bl-addoċċ fejn iwegġa' –  
ħoss ta' ċuqlajta tħabbar trapassjoni.

# Dinja t'għasfur ċkejken

Rena Balzan

Itterraq quddiemi,  
jinqata' mill-art itir  
u jerġa' jinzel itterraq.

Konna jiena u hu biss  
għaddejjin f'passaġġ ġo ġnien,  
jien mgħobbija b'elf ħsieb  
u hu...? Jidher mehlu  
minn kull problema li  
tittanta ttaqqal lili.

Forsi għalhekk ħafif... kważi  
daqs ir-rix li jgħorr fuq dahru.  
Ħafif? Jew id-dinja tiegħu  
kienet qiegħda ttaqqlu u żzommu  
marbut mal-art?

Itir u jterraq... itir u  
jterraq...  
X'kienet għalih id-dinja tiegħu  
li nifdet bla mistenni  
d-dinja tiegħi?  
L-istess waħda li naf jien?  
Forsi...

# Jekk mhux ragħda

Charles Bezzina

Jekk mhux ragħda x'setgħet kienet  
dik li smajna bosta 'l bogħod,  
donnu diwi ġej mill-ibħra,  
misterjuż daqskemm remot?

Jekk mhux krib ta' tajr imbiegħed  
li mitluf deher fl-orizzont,  
jekk mhux mewġ li f'daqqa tqanqal  
mill-abbiss, il-qiegħ profond?

Jekk mhux l-eku ta' tempesta  
illi qamet minnufih,  
jekk mhux qawwa insuperabbli  
ta' kemm ħalel mal-irjieħ?

# Nistħajlek

Ġorg Borg

Nistħajlek li kont ġrejt  
u bkejt  
bil-qalb mimlija diq  
u bqajt tixtieq  
li ssib xi leħħa dawl  
fit-tarf tat-triq.

Nistħajlek fl-aħħar smajt  
xi kliem itanbar fik:  
M'hemmx iżjed dawl għalik!

U dak il-ħin  
nistħajjel li ħakmitek  
dalma kbira  
u int infxilt.

U forsi mbagħad għalhekk  
għamilt dak li għamilt.

# Wirdiena

Charles Briffa

ipparkjajt u dħalt  
 fl-art li tinfetaħ għall-bniedem.  
 Iż-żarbun iqarmeċ  
 fuq ix-xaħx  
 li wassalni fuq dik ir-roqgħa  
 li tgħożż 'l ommi.

It-talb li ħareġ  
 wehel mal-kaptelli.  
 L-irħama bit-trab kienet mejta  
 u ħarsti ttellgħet is-sema  
 bil-ġuħ u l-biki.

U ħriġt minn dik l-art  
 li tieġu lura l-ħajja.  
 Hdejn il-karozza  
 wirdiena miexja  
 u għaffiġgħa biż-żarbun.  
 It-tqarmiċa tagħha  
 kexkxiti b'dak li setgħet kielet.



# Baħar

Louis Briffa

*Lil George Falzon (1951-2019)*

Fil-bidu l-baħar kien id-dmugh ta' mara  
li ħbietu u rassitu fiha sewwa.  
Konn' ilna nistennew imqar qtajrietu.  
Irħietu u tana r-ruħ, nessiena d-dnewwa.

Ferghun ir-riħ inaffru għal għarrieda  
u jbandal il-mirjiet ta' wcuħu jiddu.  
L-imwieg' ixxellerati jaqbzu mkabbra  
u l-blat imsidder tax-xtajtiet iniddu.

Ilsien m' għandux 'ma grieħi bajdanija,  
skont għats l-irjeh jitwessgħu u jidjiequ,  
u l-enerġija taħt il-taħt tifforma  
madwar trident, b' Nettunu jsabbat siequ.

Għajnejh mhumiex għajnejn u jara xorta,  
u jibza' minn ġejjieni bl-algi mejta  
li b'zejt jostrulu l-firxa kaħlanija.  
Kuxjenza għandu, u jaħbiha f' bejta.

Qalbien izda beżgħan li jmut il-baħar.  
Il-mara li lefqitu, mara mnikkta.  
Sa jikteb dak li qalbu tippossiedi  
u l-poeżija tiegħu tkun is-sikta.

## 13:00 Monemvasia

Norbert Bugeja

Ġo fina waqgħet munita qadima.  
Mhi xejn: girfa fiż-żrar tal-jum. Nofs ġzira.  
Fuq wiċċek il-kappell jaqa' bħal elmu  
u biex issibni jibqagħlek biss das-skiet  
li tul il-ħin irabbi swaba' ġodda:  
koħol nir, bħall-eżilju. Silwett il-ħsieb  
jitqabad fil-furja mkenna ta' ħarstek.  
Illeġla forsi nindem, jew nixxabbat  
mal-ħtijiet wieqfa li ntilfuli ħesrem  
jien u nislet amment mill-kosta t'għajnejk:  
waqgħet ġo fik nagħsa tqila. F'dellha biss  
terħi ruħek. X'ma nagħmlux biex induru  
darbtejn madwar dis-sieġha qabel tegħreq?  
Nomadu dan in-nifs, u 'l hawn mir-riħa  
ta' sidrek ma jfuħ xejn – ful għadu jinqata',  
u forsi l-wens ta' xoffti qabel timxi  
tul il-ħoss irqiq karta ta' ismek: xejn.  
Ħaddejn l-irdum ta' taħtna diġà nferqu  
u s'għada jkunu nbelgħu f'wegħda mqallba  
daqs l-irjieħ li jinnamraw ġo dan il-post:  
f'xahar il-mejtin niġu nitwu dil-ħemda.  
Niftieħmu mal-qaddief, u nibagħtuha  
lura fejn għad trid tibda d-diskursata.

### (3)

P. Charlò Camilleri O.Carm

ħallejtna bħal dubbien aġitat  
go kus tal-kristall  
rasu 'l isfel  
idur miġnun  
jaħbat ġħax-xfar  
jiħabat imferfex  
biex jimraħ  
fil-beraħ rifless  
f' ġħajnejh mirja ffissati  
ġħarrixa ġħal xaqq ta' ħruġ  
u ġħomja ġħal ħarstek  
medhija fid-dehra  
tad-dubbien imferfex  
go ħabs  
li jzommna medhija  
rasna mħabbla  
b' mistoqsija  
kif toħroġ  
mill-kus tal-kristall.

Ikollok ħniena minna msejkna  
bexxaq ġħal waqt  
dal-kus tal-kristall

**(9)**

P. Charlò Camillieri O.Carm

għotru riġlejna  
mar-rifsa tal-pass  
fuq art li nfethet bina  
u ħatfitna mizluqa  
għal wiċċna  
mkaxkrin  
f'qigħan l-ublijiet  
imburgati bl-irmied  
li mela  
ħofriet il-gebliet  
li tkaxkru magħna  
l-mitlufin  
f'dil-herba  
mdamdmmin

# Qagħda

P. Charlò Camilleri O.Carm

ħajbura  
ħsibijiet  
titharrek mar-riħ  
f'moħħ infinit  
ikħal  
smewwiet

nixxiegha t'ilmijiet  
tmellisni  
kif jien  
wieqaf  
b'għeruqi  
fil-qigħan  
mgherrqin

tvenvin  
l-irwiefen  
ipespes  
fis-smigh  
tal-kewn  
li medhi  
qiegħed  
mistrieħ

# Eli, Eli, lama sabaqtani?

John Caruana

Fittixni, Mulej,  
farragħni,  
ferrahni...

Xejn ma jimporta  
li miegħek naqsam  
toqol l-ġhuda,  
grif l-iskald  
u ticrit il-laħam  
b'tismir l-imsiemer.

'Żda wegħedni saltnatek,  
jew dewwaqni t-tama  
li biha ħallejtna  
biex tingabar  
għand missierek.

# Għada ħallih jistenna

Priscilla Cassar

Illejla itmagħni ftit kliemek

isqini ftit fjur iġelben minn fommok.

Għada ħallih jistenna.

Jaf ikun lest li jqaċċat il-ward għadu jispona.

# Rheingärtchen Düsseldorf

Priscilla Cassar

Hawnhekk is-siġar jirrenjaw  
f'kull rokna  
imilu b'rashom  
iferfru ġwenħajhom  
ifesfsu lir-riħ  
jinkuh  
jinku lili  
b'xita ta' weraq  
jizzeffen quddiemi.

Hawnhekk is-siġar bla biża'  
ġħax jafu li arthom  
hi tagħhom bi dritt  
u ebda gvern  
ebda proġett  
ebda kuntrattur  
ma jazzarda jmerihom.

Hawnhekk is-siġar idellu fis-sajf  
ipittru s-sema b'ħmurithom fil-ħarifa  
iferrxu l-borra xitwija  
u jwarrdu fir-rebbieġha.

Hawnhekk is-siġar jikkmandaw  
u mhux il-bini jew it-toroq.

U n-nies tobdihom.



# Jekk qiegħed imdendel

Carmel G. Cauchi

Jekk qiegħed imdendel  
minn xifer ta' rdum  
fuq ħabel imżarrad jiddgħajjed kuljum...

inkella qed negħreq fil-ħalel  
ta' baħar-dragun irrabjat  
jgħaddasni fi ħdanu  
jew b'qawwa jsabbatni mal-blat...

Jekk qiegħed inħossni daqskieku dubbiena  
maqbuda, marbuta  
fin-nisgħa t'għanqbuta  
minsuba minn brimba bla ħniena...

Jekk qiegħed ingarrab dan kollu  
u forsi nsib ruħi mitluf  
fi sqaq mhux magħruf,  
jew nogħtor u nteftef fil-għama  
f'xi lejla mudlama,

mhux kollox mitluf  
sakemm nibqa' mqabbad  
mal-ankra tat-tama.

# Taħt il-kappa tax-xjuħija

Carmel G. Cauchi

Iż-żmien resaq kutu kutu  
taħt il-kappa tax-xjuħija  
u seraqli ħaġa ħaġa  
kulma kien għażiż għalija.

Ħadli s-saħħa,  
ħadli l-ħila, ħadli l-ħeġġa,  
ħadli l-ħolma, ħadli l-ħsieb,  
ħadli l-pinna,  
ħadli l-ktieb...

It-tbissima biss ħalliel  
qed titliegħeb fuq xufftejja,  
u din qatt ma jehodhieli  
sakemm inti tibqa' ħdejja.

# Triq

Wayne Farrugia

Dal-ftit tafal merħi  
bħal fekruna  
li tintefa' għall-ewwel darba  
fil-baħar, u tipprowa  
timxi kontra l-mewġ  
sakemm fl-aħħar jirnexxilha  
ssib ruhha fil-baħar.

Dal-ftit tafal  
jintelaq mal-kurrent  
u l-kurrent jitfgħu lura  
jerga' jissielet u kollu għalxejn  
sakemm dik l-Id tintervjeni  
u tikkalma l-mewġ għal xejn xejn.

Dal-ftit tafal  
jintelaq f'baħar kbir infinit  
bla direzzjoni...

# Il-pont

Joe Friggieri

Diffiċli tgħid  
meta tħares lejn ix-xmara  
mnejn ġej id-dawl  
li jiddi fuq il-pont  
u wara s-siġar,  
jekk hux mill-qamar  
li ma jidhirx  
jew mill-fanal  
li mhux b'saħħtu biżżejjed  
biex jagħmel dik id-dija.

Imbierək dak id-dawl  
għal dawk li jaqsmu l-pont  
bit-tfal ma' djulhom,  
u għall-oħrajn  
li jfittxu t-triq  
wara ġurnata xogħol  
billejl, fix-xita.

# 1, 3, 4 –

Simone Inguanez

Waħda, tlieta, erbgħa: Tlaqna  
– xkora vojta ma tiqafx. Ħu min-nemel –  
Dix-xitwa m’hemmx li tgħaddi. U min jorqod  
– ma jaqbadx... Xammejtha ċċaqċaq? Ħamsa.

4.5 metri bi 30 minuta: titlajja. F’nofs siegħa  
taqsam minn Sqallija. U ssib ruħek  
– taħt it-trab, u hekk. Mea culpa. Sitta.

Ħabbat fuq sidrek jilheg. Araham gejjja:  
vampiri – jieklu l-friefet u jmeximxu.  
Sebgħa. Ir-riħ li għabek jieħdok lura.

pangolini – pandemija – pandemonju  
– paneġierki – pantomimi – paraguni –  
paradimmi – paradossi – paraventi  
– parentela – parodiji

Maskri. Verdemar, minn lewn in-nir –  
Nithajjar nordna waħda: fjurita tgħajjat  
bil-pjaneti ċkejnkna nebbieta:  
seba’ għajnej’.

’K timrad waħda, aqlagħha  
– u armiha ’l bogħod.

Tmienja. Disgħa.

Niftaħ l-ilma, narahom jегħrqu:  
waħda, waħda. Tingħafasli qalbi.

’K qalbek, għalik, okkażjoni ċċedi,  
aqlagħha – u armiha wkoll. Jaqbillek.

Tnax. Tlettax. Tmintax.

Ara taqbeż biss l il-linja mħażza.

Nogħrku jdejna – midluka roża: patata

– riħa ta’ ndafa taqsam, ħierġa

mill-bibien miftuħa –

idejna fil-but iteftfu – fil-blalen

antistress, xewk xewk

– ngħoddu: is-sekondi jtektku.

Li mhux għax qalulna nżommu ’l bogħod,

illejla nsawru

– ’l Koronata-Koranta-Tina-Novella-Elvira,

u nħallu d-dinja ddur.

Wieħed u għoxrin: Ġejja tfitt’x

– liebsa l-aħmar imqareb:

regina, tnewwillek idha

muswafa.

# Qed tismagħha?

Simone Inguanez

'D tismagħha l-poezija diehla mal-mewg, illejla  
u l-ghajta triegħdek tač-cief imbikkem  
u l-istilel jogħdsu waħda waħda,  
fl-ilma mdardar?

Liem' storja se ngħidulhom 'l uliedna,  
ħa jorqdu sew?  
Ejja ejja:

Darba kien hemm mara ġgorr ġo żaqqa teżor prezzjuż prezzjuż u kellha taħrab  
għax dat-teżor kien se jbati ħafna ħafna ħafna 'k ma tahrabx  
u bieghet kollox u ħarbet u bkiet baħar dmugħ

u kien hemm mara oħra kellha teżor ckejken ħliefu ma kellhiex  
u kellha taħrab hi wkoll għax kien il-mimmi ta' għajnejha dat-teżor  
u bkiet u beżgħet u bkiet u beżgħet u kompli kiber il-baħar dmugħ

u rikbu daw' fuq dgħajsa ċkejka li kellha teħodhom 'il bogħod 'il bogħod  
 fej' ix-xita ma tilhaqhomx U ħolmu ħolmu ħolmu ħafna ħolm sabih  
 sa ma l-baħar tqalleb u d-dgħajsa kellha tieqaf u fej' tieqaf ma sabitx  
 għax ix-xita daħqet bihom telqet qabel u għaddiethom

u kulħadd beza' minnhom ħasbuhom mostri

Bdew jgħidulhom: Le mhux jien Lanqas jien

Erggħu lura minn fejn ġejtu għax haw' qed negħrqu aħna u marru jorqdu

u raqdu u qamu raqdu u qamu u raqdu u qamu u d-dgħajsa kompliet titbandal

u titbandal u titbandal u daw' għejew u qabadhom l-għatx:

Għal ruħ min għandkom agħtuna m qar nixorbu se mmutu haw'

Qalulhom: Kemm intom tosti! Kulm'għandna għalina

It-teżori tagħna prezzjużi aktar Jekk mhux se tegħrqu ngħerrukom aħna

U ma nafx aktar għax daw' kattivi ma kinux u kellhom ħafna ħafna mħabba  
 u iktar iktar biża' –

M'haw'x ħosshom. Raqdu, jew?



# Aleppo

Simone Inguanez

Twila, ħanini, is-sawma. Iddum tistenna  
– il-ħmura tal-inżul, meta qajla tfiggilek  
ix-xemx thegġeg. Maqbuda taħt it-torba,  
twerżaq kwieta, imriżqejha ġerħa tikwi.

Ħanini, frixtlek: incirata minn haw'  
s'hemm – ringiela xenqat, jittewbu griżi  
relikwi qalb il-fdal imċarrat. Tista'  
tmiddhom. Tisingħu t-tpespis, tagħrfu laħmek?

Trejjaq. Tiflaħ tistenn lejla oħra, il-ġenna.  
Žgur tiflaħ! Tkun dahlet sewwa r-rebbiegħa,  
meta naslu.

# ħarsa lura

Alfred Massa

Meta lura nħares  
u nilmaħ it-tfajjel tal-bieraħ  
it-triq ikejjel b'ċirku tal-ħadid  
jew f'xita u f'xemx  
jiġġerra ma' šhabu  
jixxabat ma' siġra jaqta' t-tin,  
inħoss qalbi tingħafas,  
għajnejja jiddemmghu,  
għax nifhem  
kemm is-snin li għaddew minn fuqi  
ħaqruni, bikkewni  
u l-hena minn qalbi serquli.

Imbagħad f'widnejja jidwi lehen ommi  
twissini, tfakkarni,  
li għada għad jidfen illum.  
Iċ-ċirku, l-iskuter, it-trakk tal-injam,  
għad jinbidlu f'għodod li jxoqqu l-għaraq imħallat mad-dmugħ  
fi ġlieda qalila mal-ħalel ta' baħar bla tmiem.

Missieri ħallieni,  
tbissimtu ħa miegħu.  
Ommi marret warajh.  
Illum spiċċajt waħdi tellief f'dinja  
bla ċirku, bla skuter, bla trakk tal-injam;  
nibki l-imgħoddi li ħarab minn idejja,  
nistenna l-aħħar daqqa  
li titfagħni f'ta' Caronte d-dgħajsa  
biex naqşam ix-xmara lejn naħa  
fejn ħlief ċpar ma narax...

# Żwiemel

Jane Micallef

Żwiemel ilebbtu  
fil-bogħod 'il bogħod,  
fuq ramel imdaħħan  
fuq qiegħa tirtogħod,  
tidwi bil-qilla  
u tobżoq in-nar  
mad-daqqa ħafifa u tikwi  
t'elf nagħal.

Żwiemel ilebbtu,  
ilebbtu bla heda;  
quddiemhom is-sid  
li qatt ma ċeda;  
warajhom il-baħħ  
li qatt ma kien;  
sidirhom jilheġ  
għall-bidu ta' mkien.

# Tila

Jane Micallef

Tiċpis u xbihat bla sura,  
ħsibijiet bla sens  
b'daqqa ta' pinzell magħsura f'mitt kulur;  
qed jgħajtu fuq it-tila  
l-ulied strambi tad-dulur.

# Karmenu

## *(... jew isem ieħor)*

Jane Micallef

Għeb bla ħsieb ix-xwejjah ġwejjed  
li ħdejn għatbu kien jintasab,  
fil-bard jixrob xemx għajjiena  
dell u frisk fl-affann u fl-għaraq.  
Hu biss, qajla kien jitharrek,  
bħal disinn f'paġna ta' ktieb,  
medhi jgħodd l-uċuħ għaddejja,  
dawk ta' nies, qtates u klieb.

Jien kont ngħaddi spiss quddiemu,  
parti sar fl-armor tat-triq,  
niċċa oħra ta' qdusija,  
li nsellimlu sar istint.  
Kont stampajtu fis-subkonxju  
b'qattus sufi ħdejn saqajh,  
bil-beritta mdeffsa f'rasu,  
bieb imbexxaq f'genb, warajh.

... Issa l-bieb tila maħsula,  
l-ebda sigġu, l-ebda xih;  
fadal biss qattus imkebbeb  
johlom f'rokna, jistennieh.

# Limerikki

Mary Rose Mifsud

*Limerikki miktubin wara li grajt dawk li  
Adrian Grima xandar fuq Facebook*

1.

Fuq Facebook il-friends ittriplaw  
Likes, kant u kummenti ivvintaw  
Jeħduli tant ħin  
Madoff x'wahda din!  
Ma nafx kif se noħroġ minn haw'.

2.

Nitfa ta' virus  
Li fl-apert ma jidhirx  
Dahal ġos-sinus  
U ħlief ħsara m'għamilx.

Rajna lill-bniedem  
F'daġħdigha mignuna  
Għarkupptejħ imbikkem  
Quddiem tal-kuruna.

Deni tellaġħlu  
U s-smiġħ neħħihulu  
Nifsu qataġħlu  
U x-xamm kissirhulu.

3.  
Il-ġirien daħlu ġewwa  
Toroq baħħ. O xi ħlewwa!  
Issa kollox virtwali  
U ħajjitna banali.  
Iss'għid int, dana sewwa?
4.  
Kwarantina, kwarantina  
Qaddisin, idħlu għalina.  
Iż-żmien għaddej bit-tlikki tlikki  
Fost bullettini u limerikki.  
Se ndumu nieħdu ġo fina?
5.  
Kulma nixtru niddiżinfettaw  
Il-bogħod bejnietna nikkalkulaw  
L-iġene saret ossessjoni  
U kisritilna d-devozzjoni  
Mhux itik li tparparlu minn haw'!
6.  
Dalwaqt ninzlu fl-istorja  
In-normal sar memorja  
Għad jasal iż-żmien tal-baldorja?  
Jew dawn tagħna biss sogni di gloria?
7.  
Nippruvaw niċċajta  
B'hekk xi ftit naljenaw  
Mill-għajjat u t-tismir,  
Krejnijiet, ħmieġ, tkissir.  
Meta se nispiċċaw?



# Irxiexa

Nadia Mifsud

Tieqaf l-irxiexa  
u l-belt dlonk tiehu bixra oħra.  
Riħa ta' ġebel imxarrab.  
Fhemda umda  
li xejn ma jħarbat  
ħlief it-tinwiħa  
ta' qattusa ċkejkn  
mkebbba treġħida waħda  
ma' koxxa ta' bieb.  
Foss ta' ilma jqattar,  
tal-katusi jtektku.  
L-ispralli jitqanżhu taħt saqajna.  
(Xi darba nirrakkuntalek  
il-logħob ta' dari  
fil-kantina ta' nannti,  
id-daħk sfrattat  
mill-fatati mistħajla.)  
F'għajnejk ukoll hemm  
mistura mitt ħrafa.

Ma' kull pass li mmiddu,  
spallejna jiħhabbu –  
aptit ta' żifna.  
Nefħa riħ tbandal  
il-fanali mdendla  
minn naħa għall-oħra tat-triq,  
u magħhom,  
fuq iċ-ċangaturi leqqiena,  
jitbandal id-dawl –  
artab daqs leħnek.

**+8**

Nadia Mifsud

*(poezija miktuba waqt l-imxija tal-COVID-19 –Lyon, Marzu 2020)*

illum lghabna noli max-xemx ta' Marzu  
fittixna bla sibna  
s-soltu tharbix tal-ajruplani fis-sema  
minflok, għoddejna kemm-il werqa ġdida  
tfaccat fuq il-friegħi tas-siġra 'tagħna'  
– stħajjilniehom noti  
ħammimna diska ta' żmien żemżem  
żfinna bħalma kienu jiżfnu  
n-nanna u n-nannu dari  
pingejna qalb bil-ġibs fuq il-bankina  
għax-xwejha gustuża li ilha snin maqfula ġewwa  
fuq is-sodda frixna kulma sibna fuq Picasso  
ar' diż-żokra, qishiex serratura?  
– daququqa  
mgħadna kliem stramb b'kull lingwa li tgħallimna  
u oħrajn bi lsien  
li ħadd ma jaf ħlief aħna  
qrajna ħrafa oħra u  
rgajna doqna għal ftit il-beraħ  
imbagħhad infahna l-bzieżaq tas-sapun  
u 'l kull waħda fdajnielha sigriet  
għidli mqar wiehed, insistejt int  
għedtlek  
nixtieq li ma ndumux wisq  
ma nergħu nimteddu fuq ir-ramel  
bil-baħar firxa fiddiena jiddandan hdejna  
infesfsu ras ma' ras ħalliema  
nidħku  
nisktu  
ngħoddu l-istilel

# Qabel ma f'harstek

Nadia Mifsud

ħlief f'harstek  
qatt, ħanini, ma naf li ntlift imkien  
u nħallu l-implusa tmantnina  
nerġgħu nbillu xufftejna f'dan l-aħna-issa-u-hawn  
irridna  
ningarru mill-ġdid  
irridna  
qabel ma l-ħamba tibda tithanxel fit-toroq  
u s-sikta tinstelaħ  
qabel ma d-dalma tixxaqqaq  
u l-ħolm jisfa loqom  
qabel ma tofrogħ l-irtuba tan-nghas

\* \* \*

qabel ma tofrogħ l-irtuba tan-nghas  
u l-ħolm jisfa loqom  
qabel ma d-dalma tixxaqqaq  
u s-sikta tinstelaħ  
qabel ma l-ħamba tibda tithanxel fit-toroq  
irridna  
ningarru mill-ġdid  
irridna  
nerġgħu nbillu xufftejna f'dan l-aħna-issa-u-hawn  
u nħallu l-implusa tmantnina  
qatt, ħanini, ma naf li ntlift imkien  
ħlief f'harstek

# Monasteriki

John P. Portelli

F'platea Monasteriki  
uċuħ ta' statwi rieqda  
uċuħ ta' Roma jittallbu  
uċuħ ta' klieb lubiena  
uċuħ ta' nisa-allat kollha tattwaġġi  
uċuħ ta' qtates ifferoċjati  
uċuħ ta' patrijiet Ortodossi ħabrieka  
uċuħ ta' ħamiem imġewħa  
uċuħ ta' bejjiegħa mdejqa  
uċuħ maskarati  
uċuħ rassenjati  
uċuħ t'Ewropa marida  
uċuħ għal għarrieda ibsin stanga  
jilagħbu bl-emozzjoni.

# Korinthos

John P. Portelli

Imponenti t-tempju t' Apollo  
Nisma' l-biki ta' Pirini  
mill-funtana Rumana  
illum muta  
straordinarja.

Solenni t-tokki tal-qniepen  
tal-knisja ta' San Pawl  
sekonda, sekonda  
ifakkru  
l-ittri.

Kalmanti r-ritmu tal-imrieżaq  
soversivi  
fis-siġar taż-żebbuġ  
u tal-arżnu  
ifewħu taht dellhom li jraqqad il-klieb  
joħolmu  
d-diskorsi mill-bema fl-agera.

U 'l hinn u 'l hemm  
il-baħar turkważ  
imewweg il-ferħ  
ħa jtaffi s-setgħa kapitalista  
u minn din l-għolja  
nithajjar intir bħal Icarus  
nissara maż-żiffa sajjija.

Ħasra li x-xemx  
dewbet ix-xema'.

# L-awtur

John P. Portelli

Għaffġulu subgħajh  
żabru l-ħsieb  
u minn subgħajh ħarġu mitt għajta  
ta' protesta.

Bħas-siġra tat-tin  
tistenna Al Qudz  
għdida.

# Tkarwit

Rita Saliba

Mas-sebħ tqanqlet buffura,  
kaxkret il-ħmura mriegħxa  
tal-ġhabex bħal velu  
fuq xagħri silla vjola mferraq.  
Ħarrket zkuk il-bużbież  
irejjaħ ma' kull fewġa rieżħa,  
iserraħ ma' fdal ta' sejjieħ  
qed jostor fih gremxul imgerrex  
ikangi lewn il-weraq tal-qarsu.  
Iż-znuber iżaqzaq marċ funebri  
jbandal friegħi mgħobbija bis-snin,  
jibki labar fuq art għerja  
mixquqa tistenna l-aħħar tixriba.  
Mal-ġenb snien metalliċi  
bil-magni mitfjin jistennew  
ġo fihom rikkieba lebsin sdieri ħodor,  
jištu 'l-ajru mtaqqal  
li qed itellifhom mix-xogħol,  
jitolbu li jġhaddi ma jdumx il-maltemp  
ħa jfittxu jqaċċtu injam bla sura,  
jaqilgħu siġra minn għeruqha...  
hemm bżonn tagħmel il-wisa'  
tizdied karreġgata oħra  
ħa jġhaddu komdi r-roti tal-lakstu  
minn fuq sodda sewda lixxa  
tixhed elf vjaġġ f'dinja ttellaq mal-ħin.  
Is-sema karab, instema' t-tkarwit ġej minn fuq  
u bezaq dmugħ kiesaħ fuq dal-każ magħluq.



# Hajku

Patrick Sammut

Wesgħat ħadrana  
bla tarf il-meded 'dwarna  
ir-ruħ tistagħna.

Fil-bogħ'd 'il bogħod  
katini ta' muntanji  
fuq sfond kaħlani.

Issa x-xemx niezla  
l-imriezaq jirriflettu  
fuq wiċċ l-għadira.

Hawn fil-quċcata  
is-šhab bħal qoton taħtna.  
Is-silg bħal zokkor.

Xemx, silg, muntanja,  
tliet aħwa id f'id jimxu  
hawn qrib il-ġenna.

Fil-bogħ'd kampnari  
f'villagġi solitarji  
ħajr lill-kbir Alla.

Jekk tisma' sewwa  
u l-madwar sew tissajja  
lehen ikellmek.

Žewġ ċinji bojod  
jinnamraw fuq wiċċ l-ilma  
seħer mill-isbaħ.

Traxxejt nosserva  
iċ-ċinji f'wiċċ l-ġhadira.  
Xena-maġija.

Tuffieħ fillieri  
qamħ, wardiet tax-xemx, dwieli,  
mal-ġenb tal-highway.



**Novelli**



# Xorti

Roberta Bajada

**X**uxitha fjamma raha tisreg f' nofs il-pajsaġġ-bizzilla tal-kosta Irlandiża. Kien fit-tielet xahar tiegħu hemmhekk, fuq programm ta' studju, li matulhom kien qatta' sigħat twal il-librerija tal-università, jassorbi b'passjoni l-vrus ta' Joyce u Heaney, u johlom li jtemm il-kors tal-Bachelorat b'suċċess. Għal tmiem il-ġimgħa, meta l-ħitan tal-binja antika kien iħosshom jissikkaw madwaru, l-ġhaxqa ta' Nigel kienet li jaqbad l-ewwel kowċ li jinzerta u jerħilha għall-arja friska fuq l-irdumijiet pittoreski ta' Moher, disġhin minuta 'l bogħod mill-belt ta' Limerick. Xejn, fil-fehma tiegħu, ma kien jisboq il-veduta tal-blat u l-baħar minn hemm fuq; imma dan kien qabel ma lemaħ lil dik it-tfajla misterjuża, li wara li saħħritu bi sbuħitha, għaddietlu bewsa, u mal-bewsa rigal ċkejken li wegħedha li jgħożż sa ma jerga' jaraha.

Fil-verità kien xaba' jara minnhom, dawn il-famuži shamrocks tal-Irlanda. Ma kienx hemm ħanut fil-pajjiż li ma kellux minnhom stampati fuq kpiepel, maggijiet, flokkijiet u ċekċik ieħor... u kien sama' li jġibu r-risq ukoll – l-aktar dawk b'erba' werqiet bħall-kampjun li kienet tatu Emily. Ħassu ridikolu qabel daħal jorqod, iqiegħed ix-shamrock fuq il-mejda ta' maġenb is-sodda bħalma kienet ordnatlu t-tfajla, bħallikieku dik il-bičċa silla kellha xi kapaċità sopranaturali. Għax Nigel ma kienx superstizzjuż.

Filgħodu kif stenbaħ, madankollu, sab jistennieh lil Paddy. Twil biss madwar tliet piedi, il-leprechaun kien liebes kollox aħdar, u f'saqajh kellu żaribun iswed minn dawk tal-bokkla. Wiċċu ruxxan kien mistoħbi taħt daqna

gingrija. Lil Nigel qallu li x-xorti kienet tbissmitlu. Il-ħaxixa li tatu Emily kienet ħadmet tassew!

Dakinhar il-bank ta' Nigel baqa' battal, u l-lezzjoni fuq l-ghajta politika fil-kitbiet ta' W. B. Yeats saret mingħajru. Iz-żagħżuġ, għatxan għall-kaldarun mifqugħ muniti li kien iddeskrivielu Paddy, intasab wieqaf fuq l-irdumijiet ta' Moher, ħarstu f'fissata lejn il-qawsalla. Dehret tibda minn xi mkien għol-kampanja, bit-tarf tagħha jwassal dritt għal go nofs l-ilmijiet tal-Atlantiku. Kien proprju dak il-punt li heggu jilħaq Paddy, għaladarba ried isir sinjur. "Jew ma temminnix?" nibxu l-ispeċi t' għafrit, u Nigel daħaq, għax xejn mill-ħwejjeġ li kienu seħħewlu matul dawk l-aħħar sigħat ma kien fil-fatt jitwemmen.

Il-ġisem bla ħajja taż-żagħżuġ intlemaħ ma' nżul ix-xemx minn sewwieq ta' dgħajsa vojta tal-krucieri; skoperta verament tal-waħx, li qanqlet ferment sħiħ mal-kosta kollha, u li ħalliet lis-sewwieq tal-ingenju taħt xokk. L-uniku ħsieb li kkonslah kien wiċċ it-tfajla sabiħa li ltaqa' magħha l-jum ta' qabel, u r-rigal ċkejken li kienet għaddietlu f'forma ta' silla b'erba' werqiet.

# L-għażla

Simon Bartolo

**L**eigh kellu wiċċu tad-daqqiet ta' ħarta. Hekk, malli ssir tafu jkollok aptit iċċapċaphielu f'wiċċu, qabel ma biss ikun għadu għamel jew qal xejn. Hafna nies għandhom wiċċhom tad-daqqiet ta' ħarta, imma Leigh l-aktar wiehed. Xorta b'daqshekk ma naħsibx li kien ħaqqu jmut.

L-imqass kien għadu mwahħal f'sidru u aħna konna kollha bilwieqfa mdawrin miegħu. Hadd ma qal xejn; allura ħassejt li għandi ngħid xi ħaġa jien biex nikser is-silenzju terribbli.

“Qisu ma tantx ħariġlu demm, hux?”

L-oħrajn harsu lejja b'expressjonijiet ta' diżgust jew divertiment. Glenn u Claire tkellmu f'daqqa. Wiehed qalli, “Int bis-serjetà?” waqt li l-oħra qaltli, “Aqtagħha, Dan!”

Jiena għeditilhom li normalment b'daqqa ta' mqass daqshekk kbir suppost li jkun hemm hafna iktar demm minn hekk.

“Normalment meta?” staqsiet Claire b'sarkażmu salvaġġ. “Kull meta tinzerta li xi ħabib tiegħek jaqla' daqqa ta' mqass f'qalbu, jigifieri?”

“Leigh ma kienx ħabib tiegħi,” għeditilha minn taht l-ilsien.

Claire faqqgħet daħqa sfurzata, esaġerata. U Stef qalet li x'aktarx l-imqass kien qed iservi ta' tapp. “Naħseb li jekk inneħhulu l-imqass tgħidx kemm joħroġ demm.”

“Dażgur,” qaltilha Claire wara li lestiet mid-daħq, “u se tneħħihulu int?”



“Le, I’m just saying, hux,” wegħitha l-oħra.

Iż-żewġ tfajliet harsu lejn xulxin għal ftit sekondi u mbagħad reġġu tefgħu harsithom fuq Leigh. Kollha konna nafu li kien għamel magħhom it-tnejn li huma. Hu kien il-playboy tal-grupp. Glenn kien jgħir. Jiena le. X’għala biebi ma’ min jorqod Leigh! X’għala biebi minn kulma jagħmel Leigh! Issa ma kien se jagħmel xejn iktar, mid-dehra.

Kollha konna qed inharsu lejn dak il-katavru zagħżuġh, qisna qed nistennew xi haġa mingħandu. Forsi li l-imqass jinbeżaq wahdu u mill-ferita li jhalli warajh tibda ħierġa xmara lava ħamra-sewda. Ovvjament dan ma ġarax, u wara ftit Glenn qal, “Owkej, guys, min qatlu?”

“Ara l-iehor!” qaltlu Stef. “Għalfejn qed thares lejja?”

“M’iniex inħares lej, Stef.”

“Tiċċajta!”

“Lej’ kulhadd qed inħares, owkej?”

“Owkej, mela,” qaltlu Stef. “Hares.”

Claire qalet, “U kieku stess kont jien taħseb li se ngħidlek?”

“E?” qal Glenn, xi ftit maħsud.

“Mela! Ngħidlek, ‘Iva, tafx, jiena qtiltu. Ċemplan l-pulizija issa ħalli jigu jarrestawni, ha.’” U harġet idejha t-tnejn quddiemha bil-polz tax-xellug imiss ma’ tal-lemin, qisha qed tistieden lil xi hadd iwahħlilha l-manetti.

Vera, tassew: ridna navżaw lill-pulizija!

“Daniel,” qalli Glenn, “inti qtiltu?”

“X’ inhu?!” Dan għalfejn kien qed jistaqsini b’mod daqshekk dirett, issa?

“Mistoqsija sempliċi, Daniel,” insista Glenn. “Iva jew le.”

“Le!” għedtlu jien bla tlaqliq. “Għalfejn għandi noqtlu?”

“Eqq, man, mhux int dak li dejjem tgħid li jkollok aptit tfajjarlu daqqa f’nofs wiċċu?”

“Iva, mela,” għedtlu jien, “imma daqqa ta’ ponn f’nofs wiċċu mhijiex daqqa ta’ mqass f’nofs sidru, hux!”

Glenn u Claire reġġu tkellmu fl-istess hin. Hu qal, “Mhux hekk!” mentri hi qalet, “Għandu punt.”

Kienu qed iwahħlu fija bla ma għamilt xejn. Forsi aħjar naqbad inwahħal fihom jien ukoll.

Imma kif kont se naqbad nispara l-akkużi tkellmet Stef. “Irridu nagħmlu xi haġa.”

“Ehe, ġenja?” qaltilha Claire. “X’tissuggerixxi nagħmlu?”

“Eqq, ma nistgħux noqogħdu hawn, bilwieqfa madwar mejjet u niskantaw bla ma niehdu azzjoni.”

Claire nfexxet tidhaq u żzomm żaqqa. Din id-darba d-dahq kien ġenwin imma xorta esaġerat. Bdiet tipprova tgħid, “Niskantaw bla ma niehdu azzjoni” imma tant bdiet tgħarraxha din il-frazi li lanqas biss felhet tgħidha, allura kull meta tibda dejjem tieqaf bejn wiehed u ieħor wara “bla” jew “bla ma”.

Kienet esperjenza affaxxinanti nħares lejn Claire mogħxija bid-dahq b’kuruna bżieq hierġa minn ħalqa u Leigh mejjet hdejn saqajha bi mqass kbir ħiereġ minn sidru, bi ftit li xejn demm. Esperjenza li bdiet tgħarraxni, fil-fatt. Tgħarraxni tant li spiċċajt nidhaq jien ukoll. Bdejt nidhaq qisni miġnun. U wara ftit sekondi anki l-oħrajn kienu qed jidhqu. Konna qisna erba’ mġienen nidhqu dahq oxxen bla ma nafu għaliex. Spiċċajt għarkupptejja mal-art, maġenb ras Leigh.

Domna nidhqu xi saġhtejn, jew forsi minuta, ma nafx. Meta fl-aħħar waqafna għeditlhom li rridu mmorru ngħidu lill-pulizija.

“X’ngħidulhom?” staqsa Glenn.

“Mhux dwar id-delitt?” għedtlu jien.

Claire kienet pronta għajtet, “Id-delitt!” Mid-dehra din il-kelma għarrxitha wkoll u reġġet qabdet tidhaq. Did-darba ħadd ma daħaq magħha.

“Ehe, l-gharef?” qalli Glenn. “Trid li mmorru għand il-pulizija b’dawn l-għajnejn?”

“X’għandhom għajnejk?” staqsejtu jien bl-innoċenza kollha.

“Għajnejja, għajnejk, għajnejna kollha, man,” għajjat Glenn. “Taf kemm nidhru li aħna ttrippjati? Il-pulizija se jindunaw mill-ewwel.”

Claire waqfet tidhaq.

“Jien nista’ nidher normali,” qalet Stef.

“X’jiġifieri?” staqsietha Claire.

“Naf nirreċta biex nidher normali meta nkun ittrippjata. Hadd ma jinduna.”

“Ehe?” kompliet Claire. “U bħalissa mingħalik li qed tidher normali?”

“F’liema sens?” staqsejt jien, filwaqt li Stef iddefendiet ruħha li bħalissa ma kinetx qed tipprova tirreċta.

Claire għazlet li tirrispondi lili. “Fis-sens li kieku konna normali bħalissa taħseb li qed nidhqu hawn u niddiskutu kemm għandu johroġ demm minn daqqa ta’ mqass f’ qalb ġuvni ta’ wieħed u għoxrin sena?”

“Vera,” wegibtha jien. “Le, kieku diġà ċempilna ’l-pulizija.”

“Le!” għajtet Claire. “Kieku konna verament f’sensina konna nwerżqu malli naraw lil sehibna mejjet b’daqqa ta’ mqass. Konna nieħdu qatgħa, konna nkunu xxukkjati, konna niġġennu bil-biza’, konna... konna nharsu madwarna mwerwrin għax forsi l-qattiel għadu hawn u se joqtol lilna wkoll!”

U dak il-ħin, donnu biex juri li Claire kellha raġun, Glenn qabad iwerżaq. Wara sekonda ċkejna qabdet twerżaq Stef ukoll u mbagħad Claire. Ma flaħthomx iwerżqu kollha madwari; allura tlaqt.

Bdejt niġri u l-ħsibijiet bdew jiġru aktar minni. Forsi Leigh kien qatel lilu nnifsu; forsi għalhekk ma tantx kellu demm. X’għandu x’jaqsam? Leigh kellu għalfejn joqtol lilu nnifsu għax... għax kellu kollox, mhux bħali. Jien għalfejn għandi noqtol lili nnifsu? La tfajliet u lanqas flus ma kelli, la kont hot u lanqas cool bħalu. Jien ma kelli xejn, ma kelli ebda raġuni noqtol lili nnifsu; jekk għandi noqtol, noqtol lil haddiehor... lil xi hadd bħal Leigh, pereżempju.

Inqataghli nifsi iżda bqajt niġri għax ma flahtx nieqaf iktar milli ma flahtx niġri. L-art inbidlet. Minn hamrija saret blat u minn blat saret ramel. It-twerżiq ġie miegħi. Immur kemm immur ’il bogħod ma stajtx neħles minnu. Bqajt nismagħhom viċin wisq iwerżqu lil shabi. Imbagħad indunajt li kont jien stess li qed inwerżaq. Kont qed niġri u nwerżaq, allura waqaft. Ma ġrejt ixjed u ma werżaqtx iżjed.

Hassejt saqajja mxarrbin u ħarist ’l isfel. Kienet mewġa li ħarbet tiġri malli indunat li rajtha. Bqajt inħares sa ma reġġhet ġiet. Gheditilha, “Qbadtek!” Imma reġġhet żgicċatli. Ta’ għaref li jien iddeċidejt niġri warajha u malajr sibt ruħi sa sidri fl-ilma, bir-ramel jerdagħli l-qiegh ta’ saqajja.

Lanqas biss kont ħassejtu kiesaħ l-ilma u s-soltu tgħidx kemm nagħmel għageb. Bdejt nogħrok idejja kemm niflaħ fl-ilma biex inneħhi d-demm li ma kellix. Dak x'kien fettilli ġibt l-imqass? Tgħid kont jien li qtilt lil Leigh? Tgħid dawk id-drabi kollha li kont rażżant lili nnifsi milli nċapċaphielu f'wiċċu akkumulaw biżżejjed biex inniffdu bi mqass? Naħseb li l-pulizija ma kinux se jemmnuni, però, li għamiltha f'saħna ta' demm il-ħaġa. La ġibt l-imqass miegħi mid-dar sinjal li kont ippjanajtha minn qabel. Illà, se nqatta' għomri l-ħabs minħabba ċucata!

Ċucata? Leigh kien mejjet; din ma kinetx ċucata. Kont naf li din ma kinetx ċucata avolja ħadd ma kien se jiddispaċiħ għal Leigh. U iva, forsi ommu. U forsi lanqas hi, daqskemm kien qziez. Kien qziez biżżejjed li... li forsi niffed lilu nnifsu bl-imqass tiegħi biex jibgħatni għomri l-ħabs. Ja mgħarraq l'hu!

Imma kont jien l-imgħarraq għax kelli rasi taħt l-ilma. Le, ma kontx qed negħreq. Kont għodost naqra, dak kollox. Din kienet sempliċiment majnata u tgħaddi bħall-majnati l-oħrajn kollha ta' ħajti.

Kien donnu qed ibexbex u bdejt nisma' bħal vuċijiet mill-bogħod. Ħarist lejn il-bajja u indunajt kemm kont ħriġt 'il barra. Rajt lil šabi 'l bogħod, ixejruli minn fuq ir-ramel, u smajthom isejhuli, "Daniel! Daniel! Daniel!"

Bdejt ngħum lura lejn il-bajja, lura lejn l-inkwiet li kien se jiblagħni malli nasal. Ikla ħabs, qrati, avukati... Qtajt qalbi.

Ma kellix heġġa nkompli. Kont sospiz bejn sema u ilma. Għalfejn kont ngħum lura kull darba u nħabbat wiċċi mal-għawġ li dejjem kien ikun qed jistennieni? Għalfejn għandi noqgħod ngħumha lura sempliċiment biex jarrestawni malli nasal u jaqfluni f'ċella Kordin? Jiġu huma jekk iridu. Jien se nibqa' hawn, ingawdi s-sajf, ingawdi ħajti, ingawdi t-tripp.

Lanqas biss kont għadni ħallastu tat-tripp lil Leigh. Issa jarah Alla, insomma.

Imteddejt wiċċi 'l fuq fl-ilma, inhares lejn il-qamar, li kien qed jiżvinta bil-mod il-mod. Aħħ, man, xi pjaċir b'dak l-ilma frisk bejn is-swaba' ta' saqajja! Dik id-daqsxejn ċaqliqa tal-mewġ li bdiet tbenninni qisha xi omm għażiża. U rajtha fis-sema. Rajt dak il-wiċċ sabiħ, delikat, mimli dawl. Dik ommi? Għalfejn ommi qatt ma bennitni hekk? X'kelli inqas minn ħaddieħor? Fejn kienet ommi? Min kienet? Tgħid xi darba għad tfittixni? Għad niltaqa' magħha?

Id-dawl li kien qed jiddi mill-wiċċ tal-omm kien qawwi hafna. Qawwi wisq. Ma flaħtx inkompli naraha; ħarist lura minflok. U lura rajt lil Stef.

"Ara, dan l-imqass ta' ommi," qaltli Stef.

"Illostra x'inhu kbir!" għeditilha jien.

"Dak tal-ħjata. Ommi ħajjata. Qatt ma għedtlek?"

“Iva, ġieli għedtli, imma ma kontx naf li kellha mqass daqshekk kbir.”

“Aqbd u,” qaltli.

“Għalfejn?” staqsejtha jien.

“Halli tara kemm hu tqil.”

Ovvjament.

“Illostra x’ inhu tqil!” għeditilha. “Dan għalfejn ġibtu miegħek hawn?”

“Kemm tistaqsi mistoqsijiet, hej!” qaltli Stef.

L-omm kienet qed tbenningi wisq bil-goff issa u ma tantx bdejt niehu pjaċir bl-ilma mielaħ li beda diehel f’halqi u f’għajnejja.

Kien għadda hafna ħin, nahseb... jew forsi le; ma nafx. Harist lejn il-bajja u ma rajt lil hadd. Kieku kien sar il-ħin kien ikun hemm hafna nies fuq il-bajja. Hafna nies u kuluri u storbju u rwejjah. Imma ma kien hemm hadd... u fuq kolloxx kien għadu d-dlam. Dlam differenti, però. Dlam griż, mhux iswed. Harist ’il fuq u dahlet taqtira ħoxna f’għajni.

Istra, ix-xita! Ehe, u riħ u bard u maltemp. Ovvja li ma jkunx hemm nies fuq il-bajja. Il-bajja kienet hamra, kienet vjola, kienet vjolenti, kienet vojta. Ma kinetx sabiħa imma forsi aħjar mill-baħar skur imqalleb li kont fih.

Bla ma ħsibtha darbtejn bdejt ngħum lejn ir-ramel. Ridt nohroġ mill-ilma imma lanqas mewġa waħda ma kien hemm favurija; kollha kontra. Kelli naqdef u naqdef u naqdef sakemm ma flaħtx naqdef iżjed. Qtajt qalbi. Kont se neghreq illum, f’ghoxx dak l-acid ħazin li kien għabilna Leigh! Forsi kien haqqu jmut. Iddeċidejt li naqta’ qalbi u ma noqgħodx nissielet kontra d-destin. Jekk kont daqshekk importanti għall-baħar, mela seta’ johodni. Tajt ruhi; issa hu jaf.

Waqaft naqdef, waqaft nistinka u ċedejt. Kien dak il-ħin li ħassejt ir-ramel jerga’ jipprova jerdagħli l-qigħan ta’ saqajja. Kont fejn ilaħħaqli. Qomt bilwieqfa u skoprejt li l-ilma kien jasal sa ftit ’il fuq minn irkupptejja. Hames passi, sitta u wasalt. Intfajt għarkupptejja u bdejt nibki... bdejt nidħak, bdejt ngħajjat. Kont għadni ħaj. Ix-xita bdiet tfaqqqa’ fuq rasi. Hadt pjaċir u domt taħtha.

Kont għajjen u l-hwejjeġ bdew idejquni mxarrbin.

“Daniel! Daniel!”

Bdejt inħares madwari biex nara min seta’ kien qed isejjahli, imma bix-xita ma stajt nara ’l hadd.

“Daniel!”

Il-vuċi kienet viċin issa, u stajt nagħrafha. Kienet ta’ ommi.

Missieri qabadli wiċċi f’idejh u staqsieni jekk hux kollox orrajt u ommi għannqitni magħha. Qaltli biex ma ninkwetax. Kollox se jkun sew, kollox se jitranga. Hi kienet ġiet lura issa. Hi u missieri kienu rrangaw kollox bejniethom. Imma allura għalfejn kienet telqet, staqsejtha? It-tnejn li huma bdew isikktuni u jwennsuni u jmellsuli xagħri sakemm irqadt f’dirgħajhom.

Meta qomt kienet ħarġet ix-xemx. Kont imrammel u mkebbeb qisni bebbuxu. Rasi kienet qed tuġagħni imma bilfors kelli noħroġ mill-qoxra. Qomt bilwieqfa u bdejt miexi. Hadt pass, tnejn, tlieta... Waqaft għax ftakart li kont għadni ma ħadtx deċiżjoni; kont sempliċiment qbadt miexi fid-direzzjoni awtomatika. Ħarist lura u rajt il-baħar, li issa kien reġa’ kkalma u kien qed ileqq, nadif u blu. Tgħid x’ nagħmel? ’Il fejn immur?

Għall-ewwel darba indunajt li kelli għażla. Li minn dejjem kienet hemm l-għażla.

Ħarist lejn il-ħajja dejqa u mdejqa li kelli. Kienet tagħlaqni u toħnoqni. Ma kienet tagħmel xejn ħlief tisraqni mill-enerġija, miż-żgħozija, min-nifs. U issa l-ħajja kienet lesta għalija. Qed tistennieni biex titfagħni ġo gabjetta fejn qatt ma kont se nkun nista’ ngħum izjed.

Ħarist lejn il-baħar miftuħ u enormi. Il-baħar kien ħieles u sabiħ u l-mewġ kien jidher kuntent, ħiereġ sa fejn tagħti l-għajn.

Bqajt bilwieqfa hemm għal ftit mumentu oħra imma f’ moħħi l-għażla kont diġà għamiltha.

# Kif tħossok jgħodd

Maria Camilleri

“Nixorbu bis-saħħa tas-Sur Cassar, il-moħħ wara dan kollu! U aktar!” Il-Ministru fetaħ dirgħajh u dar nofs dawra. Għolla t-tazza bix-xampanja u kulhadd għamel bħalu. Illum kienet qed tiġi inawgurata l-ħames lukanda fil-katina ta’ lukandi lussużi fil-gżira tagħna.

Il-mistednin kollha b’pika bejniethom biex jidhru viċin kemm jista’ jkun tal-Ministru u tal-personalitajiet distinti l-oħra. Jien wiehed minnhom. Illum, minbarra l-ftuħ tal-lukanda, qed niċcelebra għeluq snini.

Kont qed nieħu gost indur, nirċievi l-kumplimenti, sew sinċiera u sew foloz, ta’ dawk kollha li kienu jimlew is-sala u jimlew aktar żaqqhom bl-aħjar u l-aqwa ikel u xorb li kont ħadt ħsieb nipprovdilhom. Hekk kien xieraq, wara kollox. Illum kienet festa doppja.

“Nawguralek, Sur Cassar. Alla jbierek lanqas tidhirhom it-tlieta u sebghin sena! Tidher għaxar snin iżgħar,” qaltli l-gurnalista li kienet qed tirrapporta dan l-avveniment biex l-għada jidher fuq it-tv. U kompliet bil-mistoqsija stupida li illum saret cliché u li jħobbu jagħmlu f’okkażjonijiet bħal dawn, “Tgħidilna x’inhu s-sigriet kif bqajt tidher hekk tajjeb?” Kelli aptit nibgħatha tixxejjer, imma wegħibtha bi tħissima sarkastika, “Ilbes pulit, iżbogħ xagħrek, ħaddem moħħok u, fuq kollox, ibqa’ single.” Reggħu daħku. U għandu jkun ma kinitx se thallini bi kwieti nixrob dik it-tazza birra kiesħa, għax reggħet ressqet lejn wiċċi dak l-imbieriek mikrofonu. “U tgħidilna kif beda dan is-suċċess tiegħek fin-negożju?”

“Issa la qegħdin hawn ma nistax ngħidilkom le, hux hekk?” iċċajtajt jien. “Dak iż-żmien il-ħajja ma kinitx faċli, u kulhadd ried jaqta’ bi snien biex jirnexxi. Konna erbgha fil-familja: jien, ħija ż-żgħir u ommi u missieri. Ħija

kien għaxar snin iżgħar minni. Konna qisna l-ħabel u s-satal, fejn immur jien, jiġi warajja. Kienu jgħidulna li konna qisna fula maqsuma tant kemm konna nixxiebh. Peress li kont akbar minnu, kont inhoss li kelli nindukrah. Id-dar qatt ma konna neqsin minn xejn għax missieri kien jaqlagħha tajjeb bhala kuntrattur, jixtri dar u jbigħ oħra, u r-rota dejjem iddur.”

Hawn waqqfitni l-ġurnalista. “Skont tagħrif li għandi inti bdejt b’lukanda żgħira fil-Belt, hux hekk?”

“Sewwa qed tgħid, Sinjorina, imma ħa ngħidlek ħaġa li ftit jafuha. Din tal-lukanda ma kinitx xi ħaġa li verament xtaqt nagħmel jien. Fil-fatt l-ewwel xewqa tiegħi kienet li xi darba niftaħ ħanut tal-moda. Dan li qed taraw illum għamiltu b’rispett ta’ hija wara l-inċident li kellu.”

Kif lissint l-aħħar kelmiet, id-diskors ta’ dawk prezenti waqaf ħesrem u kollha daru lejja ħa jisimghu sew dak li kelli xi ngħid.

“Inċident? Din ġdida! Issa trid tgħidilna dwaru għax qabbadtna l-kurzità,” iċċajta miegħi l-Ministru.

“Ngħidilkom l-istorja fil-qosor għax inkella nżommkom hawn s’għada,” għeditilhom.

Il-ġurnalista tatni ħarsa li donnha biha riedet tgħidli, “Ejja, ħa neħilsu, għax jien b’xogħol qiegħda hawn!” U bdejt ir-rakkont tiegħi. “Darba minnhom, bħal sajjetta fil-bnazzi, ġrat xi ħaġa li kissret u ġarrfet il-paċi u s-sliem li kienu jirrenjaw fil-familja. Xi hadd kien ġie qal lil missieri li hija kien qed jōħroġ ma’ tfajla. Meta sar jaf min hi, missieri deherlu li ma kinitx tghodd għalih. Ikolli nistqarr magħkom li l-ġenituri tagħna kienu tajbin kemm tridhom, imma kienu jaħsbuha donnhom kienu għadhom jgħixu fil-Medjuevu. Biex ma ntawwalx, inqala’ pandemonju ših. Ghajjat, tghajjir, tisbit u kliem ħazin, sakemm missieri heddu li jekk jibqa’ ma’ dik it-tfajla jista’ jgħid addijo lil dak kollu li kien se jhalli hu wara mewtu. Hija bagħtu jixxejjer, b’għidu u flusu b’kollox, u telaq ’il barra dakinhar stess.

“Dik kienet l-aħħar darba li rajtu ġo darna. Wara xi ftit xhur sirna nafu li kien telaq lejn il-Kanada. Il-kurjuża hi li kien telaq wahdu. Lanqas ħaqq dak l-inkwiet kollu! Jien kont qisni ras maqtugħa, imma darba ħadt l-akbar ferħa ta’ ħajti meta n-nanna giet għandna u bil-moħbi ta’ kulħadd tatni ittra mingħand ħija. Minn dakinhar, bis-saħħa tan-nanna, bqajna nikkorrispondu, mhux spiss imma biżżejjed biex inkunu nafu aħbar xulxin.”



Hawnhekk waqaft f'it biex inbill grizmejjja b'tazza birra u nduq xi haġa mill-ikel li bih beda jdur il-waiter. Il-ġurnalista donnha kienet fuq ix-xwiek, jew biex tara kif kienet se tispicċa dil-biċċa jew inkella biex tftitex titlaq 'il barra. Lanqas ilhaqt niżżilt ix-xarba li kelli f'idi li ma newlitlix tissue biex nimsah sufftejjja. Dan haġtu bħala sinjal li kien ifisser, "Issa kompli!"

"Wara dan kollu ommi ma damitx haġja. Kienet hassitha wisq din ta' hija. Missieri, għalkemm ma tantx kien juri x'kien iħoss, ma damx ma telaq warajha. Jien sib ruhi waħdi. L-ewwel haġa li għamilt ktibt lil hija u għedtlu li ddeċidejt li nitla' hdejh il-Kanada u nġhaddi xi f'it żmien miegħu. M'hemmx għalfejn nġhidilkom, hija ha gost immens u laqagħni b'idejh miftuha. Hija ma kellu rbit ma' hadd. Kien jgħix waħdu f'appartament imdaqqas. Flimkien dorna u gawdejna kemm flaħna. Il-flus ma kinux problema, speċjalment għalija meta tqis dak kollu li writt. Li kien żgur kien li lil hija ma kontx biħsiebni nħallih b'xejn, u dan għedthulu għal darba tnejn.

Jum wiehed il-kliem waqa' fuq id-djar tal-moda li xtaqt niftaħ issa li kelli l-mezzi. Hija ma kienx tal-idea tiegħi u baqa' jsostni li għandi ninvesti f'xi lukanda mbagħad inkompli nkabbar bil-mod. Jien ma ridtx naqla' argumenti u waqafna hemm. Wara kollox dawk kienu flusi u d-deċiżjoni aħħarija kellha tkun tiegħi."

Hawn qabżet il-ġurnalista, "Imma spicċajt biex flaħt il-lukanda!"

"Iva," weġibt waqt li hadt nifs 'il ġewwa, "hassejtni fid- dmir li naqta' xewqet hija. Wara kollox hu kien li salvali haġti meta waqajt minn fuq il-lanċa. Kieku ma qabizx għalija hu..."

Waqft għal f'it u baxxejt għajnejja 'l isfel, lejn iż-żarbun ileqq li kont liebes. Ikolli nġhid hassejtni f'it kommiss. Xi hadd għabli x'nixrob.

U komplejt bil-ġrajja. "Din id-diżgrazzja tatni ġewwa wisq. Ma kien fadalli lil hadd, la Malta u lanqas imkien. Iddeċidejt li nibqa' hemm. Hassejt li kelli nkun viċin hija u nibqa' nġhix il-memorja tiegħu. U xahar wara xahar, u senawara sena, qattajt parti kbira minn haġti f'dik l-art li serqitli lil hija ż-żgħir. Ghoxrin sena minnhom għaddejthom naħdem f'lukandi lussużi f'diversi partijiet tal-Kanada. Imma sewwa jgħidu, bħal art twelidek ma ssib imkien, u wara daż-żmien kollu rġajt lura lejn għeruqi. Issa kont kbirt sew fl-età, imma n-negozju kien ġo demmi. U għamilt l-ewwel pass. Imma ma kienx in-negozju tal-moda li bdejt. Ridt li sseħħ il-holma li kellu hija. U xtrajt l-ewwel lukanda. Il-kumplement tafuh."

U hawn waqaft. Kien hemm mument ta' skiet li nkiser f'daqqa waħda minn applaws kbir u kliem ta' prosit u tifhir għal dan il-ġest nobbli li għamilt b'rispett ta' hija.

“Grazzi ħafna. Grazzi lil kulhadd u verament napprezza li attendejtu għal dan l-avveniment, li kien ċelebrazzjoni doppja.”

Il-Ministru hadli b'idi u reġa' awgurali aktar suċċessi, aktar saħħa u aktar snin twal fuq it-tlieta u sebghin li diġà kelli. Għax wara kolloxx, iż-żmien x'inhu? Mhux kemm għandek jgħodd imma ta' kemm tħossok.

\* \* \*

U ċertament din kienet il-verità. Kelli nżid għaxar snin oħra mal-età tiegħi dakinhar li mbuttajt lil hija minn fuq il-lanċa. Il-bqija ma kienx diffiċli. Konna nixxiebhu wisq, tant li ħafna drabi kienu jitfexxkluna wiehed mal-iehor. Apparti dan, jien kont magħmul aktar kabbari minn hija, avolja dan kien ikbar minni. U meta kbirna, id-differenza fl-età ftit li xejn kienet tidher. Kulma kelli nagħmel kien li nehodlu l-karta tal-identità, tiegħi nitfagħha l-baħar warajh u nibdel ismi, biex imbagħad stajt nakkwista l-wirt li halla missieri.

Kieku baqa' ħaj hija l-kbir, żgur li kien se jibqa' jsostni li jiftaħ dawk id-djar redikoli tal-moda. Qatt ma basar x'għira kont inhoss għalih meta kont nara kif hu spicċa b'dak il-ġid kollu waqt li jien kont itturufnat f'dik l-art imbiegħda, naqlagħha u nikolha! Qatt ma basar x'għira hassejt għalih dakinhar li rajtu quddiemi kif wasal l-ajruport, liebes l-ahjar ilbies tad-ditta, bi bwietu mimlija liri! Kien ġie biex jara fiex kont. Qalli li ma kienx se jhallini b'xejn, tarax! Haseb li kont se nkun kuntent ngħix fuq il-karità li kien bihsiebu jagħtini. Hasibni li kont għadni dak huh iż-żgħir, dejjem nigri warajh bħal ġeru fidil. Jien ridt dak li kien tiegħi, u bis-sewwa jew bid-dnewwa kont determinat li niehdu. Ferrajt tazza xampanja. Kienet xampanja fina, tal-aqwa kwalità. Dejjem ħabbejt il-lussu ta' ħajja komda. Tellajt it-tazza lejn ħalqi u hadt gost inhoss il-bzieżaq ifexfxu, jogħlew ma' xufftejja u ma' mniehri u jinfaqqgħu, l-istess kif infaqqgħu l-bzieżaq tal-holma tal-ghaziż hija l-kbir. U xrobt bis-saħħa ta' hija. U bis-saħħa tiegħi wkoll. Kont inhossni tajjeb. Ma kontx inhossni ġurnata waħda fuq it-tlieta u sittin!

# Straxxnani minn hawn

Adrian Grima

**I**t-tifla riedet teqridhomlu. Ma setax inehhi l-ħsieb minn moħħu. Tieħu vantaġġ mill-fatt li kien qieghed maqful hemm, ħabsi fil-libertà ta' kamartu. Tagħmel dak li kienet ilha biex tagħmel żmien.

Ma setax jifhem għalfejn. Qatt ma kienet tifla ħazina. Qatt ma ra azzjoni ħazina mingħandha. Dejjem sabha meta riedha. Dejjem ħalliethom bi kwiethom wara l-ħgieġ. Qatt ma fethithom, veru. Imma qatt ma missithomlu. Allura issa għalfejn? Għalfejn din il-viljakkerija kollha? Il-ħabi. Il-manigġi minn wara dahru. X'taha? Bilfors għax tbiegħdet mit-triq it-tajba. Ma kinitx tifla ħazina. Imma ruħ wahda għandna. U r-ruħ trid min jitmagħha.

- Kif inti, pa?
- Gloria?
- M'għaraftnix, pa?
- Gloria?
- Iva, Gloria, pa. M'għaraftnix?
- Għaraftek, għaraftek.
- Kif inti, pa?
- U insomma!
- X'għandek?
- Ma nistax inkun tajjeb, hux, binti.
- Imma ġralek xi ħaġa? Għandek id-deni?
- Deni biex noħroġ minn hawn ġew għandi. Qtuġh ta' nifs!

- Għandek raġun, pa.
- Ma nafx għalfejn qaf'luna ġewwa.
- Mhux 'habba l-virus, pa? Mhux aħjar ġewwa?
- U le, x'aħjar, binti!
- Mhux aħjar ma tissugrax?
- Xi trid tissogra? Mela jien fadalli x'nissogra?
- Xi trid? Tispiċċa l-isptar intubat?
- Issa mhux l-aħhar niżla fadal?
- Toqgħodx tgħid hekk, pa.
- Mela xi tridni ngħid?
- Uuu...
- Aħjar tlaqt m'ommok.
- Tgħidx ereżiji.
- Almenu kien ikolli ma' min ngħid kelma.
- Pa...
- Avolja ma kinitx tħallini nfendi waħda.
- Alla jaħfrilha.
- Almenu kien ikolli l-kumpanija.
- Ta' hdejk baqa' ma jtkellimx?
- Dejjem rieqed, Gloria.
- Issa daqt se jerġġhu jifthu, qed jgħidu.
- Kieku tlaqt magħha straħt jien u serraħt lilek.
- Inkun nista' niġi narak.
- U jekk għext hajja tajba, bħalissa ġa qieghed il-ġenna.
- Inkunu nistgħu nerġġhu nibdew noħorġu ftit.
- Magħha.
- Imqar immorru dawra bil-karozza.
- Bilqieghda fuq it-terrazzin tal-ġenna.
- Qed tismagħni x'għedtlek, pa?

L-aħhar li kellmitu kienet beżqitha, skużi l-espressjoni. Lanqas tisthi!

- Għalfejn qed teħodha hekk, pa?
- U mela kif tridni neħodha?
- Mhux ftit kotba dawn?
- Ftit kotba.
- Ftit kotba.

- Għalik ftit kotba.
- U mhux ftit?
- Mhux ġa tkellimnieha din?
- Għal ftit kotba da' kollu?
- Għalija mhux ftit kotba!
- Naf li għal qalbek, pa.
- Dawk kienu tan-nannu.
- Naf.
- Fdahomli.
- U inti ħadt ħsiebhom. Qishom uliedek.
- Qalli, 'Ibni, dawn issa f'idejk. It-tarka ta' ruhek.'
- Naf, pa.
- Hekk qalli, 'It-tarka ta' ruhek'.
- U hekk għamilt.
- Qisu lbieraħ.
- Naf, pa.
- Ruħ waħda għandi, binti.
- Imtlew kollha susa u kamla, pa. Ġibt wieħed biex jarahom u qalli, 'Aħjar tarmi kollox, Sinjura. Aghlaqhom ġo borża u armi kollox.'
- Mitt ktieb!
- Li kien għalih ġol-istretch and seal.
- Hemm minnhom żewġ gwerer raw!
- Qalli, 'Anki l-vetrina armi. Kollox.'
- Rebhu żewġ gwerer u tilfu l-gwerra l-kbira.
- Qed tismagħni, pa?

Dawk kienu qed ituha f'għajnya. Ftit kotba sofor f'vetrina. Taht it-taraġ. Tridx iddahhalha fil-garaxx? I battlu l-kotba. Inehhu l-ixkafef tal-ħġieġ. Iqegħduhom fuq il-mejda tal-pranzu. Forsi jagħtuhom mesħa, la jkunu fiha. Jerfġuha minn daharha, bil-bibien tal-ħġieġ magħluqin biċ-ċavetta. Għall-ġurament. Idahhluha fil-garaxx. Fuq wara. Taht ir-raff. Jagħtuha passata Cuprinol. Ihalluha tinxef. Passata oħra. Jerġġhu jarmaw l-ixkafef tal-ħġieġ. Iqieghdu l-kotba lura f'posthom. Tfarfira fil-bitha qabel ma jdahhluhom. Għall-ġurament. U jqegħduhom lura f'posthom. Kif halliehom il-papà. Skont id-data. Mhux skont l-isem jew skont id-daqs. Skont id-data. Biex in-nanniet ma jġiġux qabel il-bużnanniet. Trid xi gherf? U kultant johorġu ktieb u jqallbu l-paġni s-sofor. Biex jieħdu n-nifs. Biex jaraw ftit arja. Trid xi gherf? Ċertu gherf ma jmut qatt. U r-ruħ trid min jitmagħha. Qisha tarbija. Hekk kien jgħidlu missieru.

14 ta' Settembru 2020

Ghaziza Gloria,

Iddeċidejt li niktiblek.

Kemm ħadt pjaċir bil-ktieb li bghattli, binti! Kienet sorpriza kbira. Kif kont taf li dak l-iktar wiehed għal qalbi?

Kien ilu tlitt ijiem li wasal qabel ma tawhuli. Minhabba l-mikrobi, qaluli. Imma l-akbar mikrobu hawn ġew mhux il-mard, Gloria. Qed tifhimni? L-akbar mikrobu huwa l-mard tal-ispirtu. Qafluna hawn ġew u flok qatilna l-mikrobu tal-ġisem qed joqtolna l-mikrobu tal-ispirtu.

Jekk tipprowa ċċempel mhux se taqbad. Qed tifhimni? Toqgħodx tipprowa. Hawnehkk kulhadd ras maqtugħa. Ghax meta taqta' r-ras, il-bqija tal-ġisem tibda tferfer qisha ruħ mitlufa. U d-dinja qatgħet ir-ras, Gloria. Kulhadd jaqdef għal rasu u nqtajna mir-ras, li tmexxi l-holqien kollu. Mill-icken insett sal-ikbar mohħ.

Dalghodu rgajt qbadt naqra fuq San Makarju Eremita. Fis-sengha tighu, Macariu ma nesieq l'Alla, anzi actar ma chien jicber fiz-zmien, actar chien jiffortifica ruhu fil grazzia divina, bil ghajnuna tal hajja ghakliha, irtirata u kaddisa. Qed tifhem x'jien ngħidlek, Gloria? Supperv il-bniedem, u kixef id-dghufija tiegħu dal-virus.

Inti ma kontx hemm meta l-pulizija ~~ġew għal missieri~~ gabru lin-nannu. Kont għadek lanqas twelidt. Ġieli għedthielek l-istorja? Kont imbikkem dakinhar. Avolja kont naf li ġejjin għalih. Qabel ma hađuh qalli, 'Ibni, thallix id-dinja tixtrilek ruhek. Tagħmilx bhali. Li għamilt għamiltu għalikom, Manuel. Imma poġġejt il-ġid tad-dinja qabel il-ġid tar-ruħ. U tlift ruhi.' U mbagħad haresh lejn dik il-vevtrina u qalli, 'Mhux id-dinja trid tmexxik, ibni. Id-dinja serp. L-ewwel ~~tmexxik~~ tiġbdek warajha, u mbagħad, xhin tkun aljenat, tibilgħek. F'nifs wiehed. L-ewwel ir-ras u mbagħad il-ġisem.' Macariu lill ġisem tighu chien jicconsiderah bhala l'acbar għadu tighu, il għaliex Hua chien igheid, li hu uisk habib mad demonju.

Meta uasalt fiz-zgħozia tighi u rajt il cbar pericoli li chienu jinsabu fis società, bdejt nitlob l'Alla li jehlisni minnhom. Il meut kerdet il genituri tighi u għauneh bdejt nahseb chif ninhal mid dinja. Ma mortx fl-eremitaġġ bħal Makarju. Kif stajt? Imma issa mara inti. U taf kemm-il darba kelli bżonn eremitaġġ meta inti kont qed tikber? F'dik il-kamra. F'dik il-vevtrina. 'Il bogħod minn ommok. ~~Għaliha, meta twelidt int, stajt bqajt fl-eremitaġġ għal dejjem.~~

Ghandi hafna xi nghidlek, binti.

Malaya iktar kwjeta mis-soltu dalghodu. Tghid it-tfal regghu ma jifilhux? Iz-zghira ftit marradija, nahseb. Is-soltu Princess tielgha u Princess niezla. Forsi cemplitilha ommha. Kemm qaltli li hemm differenza bejn hawn u hemm? Sitt sighat? Mela bhalissa Manila waranofsinhar. Jekk kellha d-deni, jaf issa jerga' jibda tiela'.

Meta kont tkun marida, Gloria, ix-xoghol ma kontx inkun naf x'qed naghmel. Kien jarani nerfa' r-receiver l-imghallem, u ndawwar in-numri, u kien ikun jaf minghajr ma nghidlu. Ma kien jghidli xejn. Fejn tidhol il-familja qatt ma kien jghid xejn.

Nistaqsiha xi ghalha. Ninduna li qed inkellimha bil-Malti. Imma xorta tifhimni. Malajr jitghallmu dawn. 'Kellimni bil-Malti,' kienet tghidli fil-bidu, 'ha nitghallem.' U jien kont inkellimha bl-Ingliż. Imma kultant kont ninsa, u nkellimha bil-Malti.

Issa m'ghadhiex titbissem. Bilkemm ghadha tkellimni. U ~~bil-maskra~~ ma nistax nidraha bil-maskra. Qabel ma daħal il-mikrobu kont nara t-tbissima tagħha kullimkien. Anki wara li toħroġ mill-kamra. 'Bongu, Manuel. Kif inti dalghodu?' Kienet tghallmithom fil-kors, dawn il-frazzjiet. Imma t-tbissima kienet toħroġ waħedha. Minghajr sforz. Tinduna. Kienet tghidli, 'Inċemplulha? Trid inċemplulha lit-tifla?' Ghalik, jġigifieri. Kont niddejjaq nghidilha le. Ghalhekk ġieli cempiltlek f'hinjiet strambi.

Meta għalqu kullimkien l-ewwel darba, f'Marzu, l-atmosfera nbidlet. Kienu jagħmlu hmistax hawn. Ma joħroġu xejn. Kellhom kamra għalihom. Hmistax maqfulin hawn ġew. Kulhadd imwerwer mill-anġlu tal-mewt li ma jidhirx.

Nahseb li ma setghetx tidra l-gheluq. Ghamlu żmien kienet ~~toħroġ~~ tinzel tqatta' ftit minuti fil-parapett. Qalb id-dħaħen tas-sigaretti. U tal-karozzi. Ġieli rajtu l-parapett? Ġieli tajt kas int u diehla? Ma tistax għalihom is-sigaretti. Imma l-haddiema l-oħra, imsieken, hemm min ikun ~~imbleb~~ mejjet għal sigarett.

Aħna konna diġà qisna ħrief għall-qatla. Nistennew tnejn tnejn biex naraw lil min kienu se ~~jigħru~~ jieħdu l-ewwel.

F'Lulju, meta bdew ineħħu r-restrizzjonijiet, bdejna nieħdu r-ruħ. Bdejna niltaqghu għall-ikel, almenu. Tas-sular tagħna biss. Imma almenu tiltaqa'. Ġieli xi breakfast fuq il-bejt. Ġieli naqsmu kejk ta' xi birthday.

Imbagħad daħal ~~ġewwa~~ l-anġlu tal-mewt. F'kull rokna. Sa ġewwa nett. U għadna ma hadniex ir-ruh. Qed jagħmlulna t-test kull tlitt ijiem. Idahħlu l-istikka b'dak it-tarf u jdawru u jgħawru sa ġrizmejk. Sakemm jisolfuk u jdardruk u tkun trid tagħtas jew taqla'. Hdejn it-tgħakkis ta' San Makarju mhu xejn.

Ma nafx kif daħal hawn ġew. Ġabu xi ħadd miegħu bilfors. Ma nafx min. Kien min kien.

Issa ġera ma' kullimkien u ma ~~tarax~~ nafux fejn miss u fejn ma missx. Nixtieq nimmortifica s sensi tiegħi. Mhux minħabba l-mikrobu. Biex nibda nissaffa. Nghejx sconoxxiut fid dinja, biex l'Alla biss nogħgiob. Imma s-sensi tiegħi dgħajfin, Gloria. Bħal tal-papà.

*17 ta' Settembru 2020*

Ma tridx tgħidli x'inhu jiġri, Malaya. Kulma nsaqsiha tgħidli biex nibqa' fil-kamra u ma ninkwetax. Kollox fil-kamra. L-arja kkundizzjonata qed tifgani. Issa ili ma naraha titbissem mill-Vitorja. Meta ngħidilha biex jiġu jifthulna t-tieqa tgħidli li se tgħidilhom. U mbagħad, wara xi ġimgħa, tgħidli li ma tista' tagħmel xejn. Li mar-regoli rridu nimxu. Għalxein chien it talb tiegħi il għaliex flahhar chelli nobdi.

Gloria, meta ~~gejja tarani~~ ġejjin tarawni?

Biex tagħmlu appuntament tridu ċċemplu. Tasal sal-kanċell, iċċempel, ifittxuk fil-lista u jekk isibuk jifthulek. Tinsiex l-ID Card. U l-maskra, ovvjament. Persuna waħda. Naraw 'il xulxin mill-bogħod. Bil-perspex bejnietna. Ahjar minn dal-ħgieg li qatt ma jinfetaħ. Lanqas qed jiġu jaħsluh. Kollu ~~mdellek~~ mdennes. Min jaf kemm hawn mikrobi fih! ~~Gloria~~, Taf x'kont qed ngħid, Gloria? Kont qed ngħid issa l-anġlu tal-mewt ~~maqbud~~ maqful magħna. Hawn ġew. Jiġri minn ċella għal ohra. Bl-arja kkundizzjonata. U bix-xewqat. Kif tista' ~~traqqad~~ trazzan ix-xewqat, Gloria, binti? Mitt ruh ruhhom marida. Bil-ġisem ~~umijjat~~ mortifikat. X'ma jiġrix il-mikrobu f'dan is-skiet?

*18 ta' Settembru 2020*

Almenu għandi *Il Hajja tal Kaddisin tas-sena colla*. Tiftakru dan, pa? Miġbura minn diversi cotba sagri u irrangiata fl'isien tghana minn Saverio Mifsud. Editur u proprietariu. Stamperia "Mifsud" 62 Strada Sant'Ursola, Il Belt. 1920. ~~Dis-sena jagħlaq mitt-sena~~. Mitt sena dis-sena, pa. Kienu



jistampaw sabiħ dak iż-żmien. Qed ingibek quddiem għajnejja b'dan il-ktieb f'idejk, pa. Kieku min jaf kemm tkun kburi bih. Il-vevtrina suppost hemm għadha, pa. Jekk ma nehħithiex. Mhux ħaruf dal-ktieb. ~~Dan għellied~~ Suldat t'Alla dan. Tarka tat-tajbin.

Jien ma rridx inwassal sa mija. ~~Go-eħħa~~. Qisni ħaruf li qabiżlu ż-żmien tal-qatla. Meta jkunu jridu jiġu għalija għeditilha, 'Malaya, ifthilhom ha jidhlu. Ha jgorruni 'l barra minn hawn!'

Aħjar jiġu jifthuli dit-tieqa. Ta' hdejja ma jagħtix kas. Nofs il-hin rieqed. Naħseb bil-pilloli li jbellgħulu. U meta jqum ~~wieħtu~~ mohħu fit-televisin. Films irid jara. Mhux dwejjaq. U jekk ikun film tad-dwejjaq jaqlibli. Kultant jaqbad ~~jitkellem~~ iparla fuq ix-xogħol li kellu. Fuq in-neputijiet li qatt ma jiġu. Imma jien qed nifga hawn ġew. Imbagħad halla id deserti colla conoxxiuti min nies u mar biex ighejx f'post mill'izjed imuarrab tad desert tal Libia, li il kuddiem gié imsejjah : l'Eremitag tac-Celex, imhabba il cbir numru ta' Celex...

L'ghakda tighu m'Alla chienet continua. L'ebda haga tad-dinja ma chienet tfixclu min din l'ghakda. Is Sinjur ippermetta li il Kaddis jigi imhabbat minn bosta tentazionijet l'actar kauuija, ma tul il hajja tighu colla. Uahda mill'izjed kauuija chienet li riditu imur f'Ruma biex jesercita il carità tighu lejn il morda fl'isptarijet; u biha haseb (id demonju) li sejjer Marcariu jehu xi vanagloria, izda il Kaddis, li induna b'dan il hsieb, m'hux biss li ma marx, izda inxtehed ma l'art fic-cella tighu; zam mal bieb u kal littentatur: "Hudni, straxxnani minn haun għal fejn trid bil forza tighec, jecce tista. Altrimenti jena risolut li katt ma nitkankal min dan id desert."

Macariu chellu don particolari biex jiscopri u ivinci il hazen tad demonju, pa. Don partikolari.

*19 ta' Settembru*

Hawnhekk ~~Gloria~~ qed jorġu iġeżwru l-katavri fl-istretch and seal, Gloria. Xejn ma jgħidulna imma jien naf. ~~Mim hawn u minn hemm kollox insir naf.~~ Avolja ~~qaffuna~~ sakkruna ġewwa. Jiġu għalihom bl-ambulanza. Il-haddiema jkunu libsin apposta. Qisu għandna l-pesta. U mbagħad ~~idahltohom~~ iqandluhom fl-ambulanza. U jitolqu bihom bla kliem u bla sliem. Lilna ma jgħidulna xejn.

Anki t-tebut iġeżwruh fl-istretch and seal. Icemplu l-qassis, icemplu lil ftiit qraba. Kemm kemm jagħtuhom çans jilbsu l-iswed u jixtru bukkett fjuri. Ftiit talb ta' malajr. Hadd ma jmiss 'il hadd. Id-deffiena, mghottijin minn rashom

sa saqajhom, inehhu t-tikhila. Jgħollu l-kaptelli. Jaqbd u t-tebut imgeżwer. Idawruh bil-ħbula. Jiċċentrawh. Imbagħad jerħulu ftit ftit bil-ħeffa. Il-waqgħa l-kbira. U kulħadd jerga' lura lejn daru, imwerwer mill-anġlu tal-mewt.

Ġibna kolloxx b'idejna, Gloria. Insejna l-biża' t'Alla.

Fil-kamra jċempel it-telefown. Malaya qed tiżbarazza. Kemm ilha ma tisma' dak il-ħoss hemm ġew? Terfa' r-receiver. Il-Madonna, pa! Fl-aħħar! Taf kemm ilni nċempel! Issa waslet l-ittra. Għadu kemm ċempilli Mark. Pa... Pa... Qed tismagħni, pa?

Malaya tqiegħed ir-receiver f'postu. Hemm nies apposta għal dawn l-affarijiet. Kif għadhom ma ċemplulhiex?

# Raġġi

Stephen Lughermo

**G**iet fuqu bhal raġġ ta' xemx bejn il-purtieri. Hassha taħraq fi xrara ta' kitba li laqtitu u hallietu jhewden. Ma kinitx l-ewwel darba. Imma dakinhar ma setax joqgħod lura. It-talent ibaqbaq tista' twarrbu jew tipposponih iżda ma tistax twaqqfu.

“Ġieli ktibt?” staqsieha.

Harset lejha skantata. Kienet harset. Mhux soltu. L-ewwel merżuq xemx jizbokka minn bejn dak ix-xaġħar li donnu qatt mhux f'postu, imperfett fis-sbuħija tiegħu. L-ghajnejn kienu għadhom misthija imma fihom qara dija leqqiena li qatt ma kien lemah.

“Le... jew insomma... xi haġa għalija biss,” ammettiet, bilkemm tinstema’.

“Mela ara li tibda tikteb.” Issa għajnejn kienu fuq tagħha, ifittxu r-raġġi rqaq li kienu kebbsuh sa mill-bidu.

“Taħseb? Forsi nipprova, mela...”

Għal xi jiem ix-xemx ghebet. Is-shab kattiv firex djulu u tefa kull xrara. Imbagħad sebaħ jum ġdid. Ir-riħ ma kienx għadu warrab għalkollox u l-purtiera tperper wasslitlu raġġ iehor.

“Għamilt din. Ara x'taħseb...”

Buffura riħ. Raġġ iehor. Aqwa minn ta' qablu. U d-dija għammxitu. Issa kien

ċert. Ried jara aktar u aktar. Wara dik it-tbissima sempliċi, wara dawk l-ġhajnejn mhux iktar misthija, kien hemm mohbi vulkan ta' esperjenzi, ibaqbqu biex joħorġu u jitpoġġew fuq karta.

“Forsi tista' tirrangaha hekk. Min jaf li kieku tfittex fuq din? Jew jekk taqra dwar din it-teknika?”

Ftit ftit beda jħassar id-dell tas-shab, iwarrab l-ilwien inkejjuzi tal-purtiera u jiftah ġhajnejh. Ir-raġġi ma baqgħux tubi rqaq li jixegħlu tikek ċkejnkna mal-ħitan. Issa l-kamra kollha kienet iddawlet b'ideat, emozzjonijiet, tixbihat u metafori ħierġa minn qalb li ħasset ħafna.

U minn wara dak ix-xagħar li donnu qatt ma jrid joqgħod f'postu tfaċċaw dawk l-ġhajnejn leqqiena jħarsu f' ġhajnejh bħal qatt qabel, ikellmuh wahedhom u jimlew il-vojt ta' bejn il-linji.

# Tonio

Ġorġ Mallia

“**A**ra x’sibt, Tonio,” qaltu ommu.

Kien imur jaraha kull nhar ta’ Sibt filgħaxija. Mhux għax kellu l-hin, imma kienet saret drawwa li jiltaqgħu l-aħwa kollha għand ommu dakinhar. U hu kien imur b’doher.

Tatu ktieb imberfel, bil-qoxra nofsha mqattgħa, bl-ispina miksija b’tejp isfar.

“Dak l-annwal tal-iskola,” qal. Hadu u qallbu, u hemm kien ir-ritratt tal-klassi meta kien Form 4, bih xipli xipli fuq quddiem. Għajnejh waqgħu fuq Bast, il-bully. Kien jismu Sebastjan, imma kulhadd kien jafu b’Bast... u kulhadd kien jibza’ minnu, l-aktar Tonio, li kien ħalib għal snienu. Kien kattiv u jkissrek kull ċans li kien ikollu. Ifarrkek. Jagħsrek. Ikrah u kbir daqs ġolf, kien juża saħħtu biex imieġhek lil min kien iżgħar minnu.


Le, ma kinux snin sbieħ dawk tal-iskola sekondarja, imma l-istess ibbuljar kien xprun għalih... xprun biex jurihom... l-aktar lil Bast... li hu ma kienx ix-xejn li qalulu li kien. Għalhekk baqa’ baqa’ sa ma daħal l-università, jistudja għal tabib, jispeċjalizza fil-kirurgija. Għalhekk issa kien il-Professur Tonio Sammut.

Kien qallu xi hadd li Bast kien messaġġier mal-gvern. Ma stenniex aħjar. Kien jaf li moħħu ma jwasslux għal aħjar minn hekk. Xorta kien johlom li xi darba jpattihielu... li jaħfnu taħt idejh u jizbranah. Imma kien jaf li dan kien holm futili... imma xorta kien jieħu gost joholmu. Baqa’ ma ħafirlux it-tortura ta’ ħames snin.

L-ġhada kien l-isptar, kmieni bħas-soltu, lest biex jibda l-ewwel operazzjoni li se ssalva l-ħajja ta' xi ħadd.

“Min hu l-ewwel, ners?”

“Sebastjan Meilak,” qaltlu. “Għandu ċesta qed tagħfaslu fuq il-pulmun. Jekk ma nnehħuhilux, imut żgur.”



# Il-ħmara li nħobb

Daniel Meilak

**W**ara lejla ta' holm ikrah ma tantx qomt tajjeb. Dan l-aħħar il-holm sar itaqqalni hafna. Biss biss qomt xi tliet darbiet maħsud tul il-lejl li għadda. Fid-dinja jien wahdi, m'għandi 'l hadd aktar. Qatt ma żżewwiġt u issa li għandi erbgħa u tmenin sena sofrejt il-mewt ta' ħuti u l-uniċi neputijiet li għandi huma msefrin. Ma fadalli 'l hadd fil-għorfa fejn ngħix... għajr għal żewġt iħbieb li nqishom bħala familja. Mingħajrhom ma ngħaddix. Il-ħmara u l-kelb qatt ma jmeruni, dejjem ħabbewni u jien inħobbhom qishom uliedi li qatt ma kelli.

In-nies tar-raħal jistmerruni. Ngħiduha kif inhi, jien ma tantx nieħu ħsieb tiegħi nnifsi. Dak għalfejn? Il-kelb u l-ħmara ma jagħtux kas ta' dan. Xi darba kull xahrejn nieħu l-qatgħa ta' ħajti. Jigu bl-ambulanza quddiem l-għorfa tiegħi għal għarrieda, joħorġu minnha żewġt irġiel lebsin ilbies stramb blu b'żewġ faxxi fiddiena jleqqu ma' kull pexxul u jehduni magħhom lejn l-isptar. Wieħed minn dawn darba smajtu jgħid dan il-preċiż kliem:

'Jinten daqs is-seba' pesti, għonqu kollu swied, difrejh b'ċapep skuri taħthom, maħmuġ inkallat u ma jinħasel qatt, dejjem bl-istess ħwejjeg u jgħix fil-ħmieġ u l-imbarazz.'

Jgħaġġbuhom ftit. Huwa minnu li ma ninħasilx, imma jien qatt ma nxommni ninten. U l-ħwejjeg għalfejn se noqghod inbiddilhom? Min se jarani? M'iniex ta' xi tmintax, hux, li rrid nimpresjona xi tfajla żnella! Imma dawn jagħtuni ħasla papali, iqaxxru li l-leħja (li qatt ma nqaxxar) u jaqtgħuli xagħri pulit. Ma

tantx indum hekk. Inħossni stramb. Sa ftit ġranet wara nerġa' nkun lura fl-istat komdu ta' qabel.

Ma rrid xejn aktar. Għandi din id-daqsxejn ta' ġhorfa fi sqaq f' waħda mit-toroq ċentrali tar-raħal, b'niċċa ċkejkna tal-Madonna fuq il-bieb ta' barra. Ma tantx għandi għamara jew inkwatri mal-ħajt. Għaliġa biżżejjed ikolli roqgħa tiben ratba fejn norqod. Il-ħmara u l-kelb jorqdu hdejja għas-šana. Għalfejn inħallihom barra għall-ksieh? Xejn xejn joffru li ftit wens anke billejl.

Il-ħmara għal qalbi wisq. Issa xjahet ukoll. Qabel kienet tiġbidli l-karettun meta mmur fl-għalqa li għandi 'l barra mir-raħal, f'ras il-wied. F'dawn l-aħħar ftit ġranet m'għadhiex tkun trid tinzel miegħi u tippreferi toqgħod tixxaħxaħ fil-ġhorfa bla ma tkun trid tiċċaqlaq. Forsi ma tantx tiflaħ jew qed tuġagħha sieqha. Jiena ħennejt għaliha u bdejt inħalliha hemm għall-irdoss sakemm tħossha aħjar. Imma dan il-ħolm ikrah mhux qed iħallini kwiet u ħsiebi biss fuqha. Nohlom li ninfired minnha darba għal dejjem. E, xi darba jrid jaasal dak il-jum. Imbagħad veru niġi waħdi. L-unika kumpanija li jkollni tisparixxili f'tebqat' għajni ukoll. Il-kelb ma tantx nistrieħ fuqu għax dak ġieli jqatta' ljieli barra mingħajr ma biss naf fejn ikun iħuf.

Dan l-aħħar ukoll, qisu minn meta beda ġej dan il-ħolm, il-kelb qed jaqbad ħafna mal-ħmara. Qabel ma tantx kien jagħti kasha. Imma daż-żmien ma jħallihex minuta bi kwietha. Il-ħin kollu jikxef snien, jinbaħ u jipprova jagħtiha s-salt. Ma nħallihx jersaq lejha. Dik għandha bzonn il-mistrieħ bħalissa sakemm forsi tirkupra ftit. Imbagħad forsi terġa' tibda tiġi l-għalqa miegħi. Jien nagħmel minn kollox biex ma tagħmilx f'qalbha. Hi torqod hdejja tmiss miegħi u mmellsilha ftit qabel ma tmur għajni bija.

Dalghodu sebaħ temp mill-isbaħ tar-rebbiegħa. Ghalkemm għandi daż-żmien kollu, għadni nħossni f'saħħti biżżejjed li ninzel ftit l-għalqa. Qomt, kelli biċċa ħobż minn tal-bieraħ li kienet ibbieset xi ftit għax hallejtha barra fuq xkora mitwija fuq banketta, imma kiltha għax ma rridx ninzel l-għalqa bi stonku vojti. Kelli ftit silla fuq ir-raff u nizzilt ftit minnha u poġġejtha lill-ħmara halli jkollha x'tiekol matul il-jum filwaqt li għamiltilha wkoll ftit ilma ġo borma qadima kollha mġemmda u bla manku halli jkollha x'tixrob ukoll. Dan għax illum reġġeħ lanqas riedet tiġi miegħi. Ix-xjuħija x'tagħmillek! Hallejtha tixxaħxaħ hemm ħa tistrieħ mimduda fuq it-tiben bħas-soltu. Lestejt l-imgħažqa, ergajt tajt ħarsa lejni il-ħmara għažiza tiegħi u dak il-ħin għaddew minn moħħi l-ħafna memorji ta' kemm qdietni, kemm offrietli mħabba, ta' kif darba beżgħet mill-kelb li kont ġibt u ħarbet tiġri fit-toroq tar-raħal. Mhux tort tagħha kien, miskina. Sadanittant il-kelb kien jaqbeż u jdur ma' saqajja. Ixomm minn qabel li nkun se mmur l-għalqa. Qbadt kollox u tlaqt bil-mixi.



Fil-għalqa nieħu pjaċir. Inkabbar xi haġa tal-frott u l-hxejjex sabiex inkun nista' ngħix. Għaliġa daqshekk biżżejjed. Meta kont iżgħar fiż-żmien kont anke mmur naħdem raba' f'widien oħra. Izda issa ż-żmien beda jagħmel bija u din il-biċċa li għandi hi biżżejjed. Qlajt f'it patata u poġġejtha fl-ixkora tal-faxx u għamiltha għall-ġenb. Naqqajt f'it il-haxix hażin kif stajt. Jikber wisq. Minn ġimgha għall-oħra ma tagħrafhiex l-għalqa jekk thallih jikber, ja mġharraq li hu. L-importanti li tnaqqi f'it kuljum ħalli x-xoġhol ma tarahx kollu f'daqqa mbagħad. Kien hemm haġt tas-sejjeħ li ċeda fix-xitwa u kuljum intella' xi żewġ ġebliet mill-gorboġ li f'forma mal-art u nerga' nibnihom f'posthom. Biex nagħmel il-haġt kollu f'gurnata ma niflaħx, imma hekk f'it f'it ix-xoġhol isir. Għaġla m'għandix. F'nofsinar waqaf intefef xi haġa u wara strihaġt siegħa f'għar li għandi mhaffer fil-blat fl-għalqa. Dari kont inrabbu l-qzieqez hemm ġew, imma maż-żmien nehhejthom, għalkemm għad fadal il-briegħed tagħhom li jiffaċċa fferoċjat f'dawn iż-żminijiet tar-rebbiegħa meta t-temp jibda jishon.

Qbadt it-triq lura lejn l-għorfa. Għal-lum biżżejjed. Moħħni kien il-hin kollu fuq il-hmara. Tgħid kienet batuta dan l-aħħar? Forsi għalhekk ma kinitx tkun trid tiġi miegħi l-għalqa? Kieku tibda tokrob, ngħid jien. Insomma. Meta qrobt lejn l-għorfa kien hemm il-ġara u giet fuqi. Qagħdet xi f'it 'il bogħod minni biex kelli mitni. Qaltli li dan l-aħħar ġranet hemm riħa qawwija ġejja mill-għorfa. Kuljum tgħidli l-istess haġa. Jiena naħseb li dak il-frott li kont tellajt mill-għalqa xi ġranet ilu u nsejtu wara l-bieb. Naħseb li thassar u niten. Aħjar tara tagħha dik. Kulhadd ħsiebu fin-nies. Ftaħt l-għorfa u dhalt. Wara l-bieb nilmah żewġ firien li kienu qed jieklu minn dal-frott. Għax tgħid, ma nafx għaliex dan l-aħħar il-ġrieden u l-firien ždiedu wkoll fil-għorfa, l-aktar qrib il-hmara. Ma nafx x'inhi r-raġuni. Imorruli hdeġha u jien inkeċċihom. Xi kultant noqtol xi wieħed minnhom. Ma jħalluhiex bi kwietha.

Ma kienet kielet xejn illum ukoll, l-istess bħal dawn l-aħħar ġranet. Is-silla kienet għadha hemm kif hallejtha. Lanqas mill-ilma ma dehret li xorbot.

'Kif inti, sabiħa tiegħi?' staqsejtha.

Lanqas hoss ma għamlet. Ersaqt lejha u għeditilha:

'Se tibqa' ma titharrikx? Ilek jiem sħaħ hekk issa,' u fuq wiċċi dehret nofs tbissima, iżda kelli ċertu niket ġo f'ija li ma stajt nispjegah. Ma jistax ikun li din ma tkellimnix. Imma kif? Rasha kienet iżzerżqet f'it 'l isfel minn fuq it-tiben. Għax issa kienet ċkienet xi f'it minn meta l-laħam beda jisparixxi taħt il-qilla tad-dud abjad u l-firien li jattakkawha meta jien inkun l-għalqa. L-iskeletru tagħha beda jidher. Erfajthielha f'it 'il fuq ħalli terġa' tkun mistrieħa fuq it-tiben. Issa

teftift xi ħaġa jien ukoll u se nerga' nidhol norqod ħdejha. U le. Anke jekk kienet f'dan l-istat, miskina, imma ma jistax ikun li hi bla hajja. Ma naċċettahiex din. Issa naraw għada filgħodu kif tkun. Il-kelb ħallejtu barra dal-lejl għax inkella joqgħod jinbah għaliha u jxammem fiha.

# Karista

Alex Mizzi

**W**iċċ Karista għadu ċar quddiem għajnejja. Dawk il-ħaddejn roza u l-kumplament donnu jisfuma fil-qamhi. Qisu tax-xema' antika. U jixhed l-għexieren ta' xtiewi qliel u sjuf kefrin li kien laqqat fuqu. Ewkarista Sultana mix-Xagħra, magħrufa bhala Ta' Lelluxa, li qatt ma marret għand tabib u mietet m' ilhiex u bla mistenni ta' tlieta u tmenin sena, għexet (bħal ħafna nies ta' zmienha) ħajja ta' tbatija kbira. Ukoll jekk ma kinitx nieqsa mill-hena forsi ta' min qatt ma kien daq aħjar. Fi tfulitha min jaf kemm kienet tigri b'xi mogħza fl-għelieqi tal-inħawi jew itterraq mat-toroq tar-Rabat tbigh xi ftit gbejniet xorrox, xi kejla kappar jew xi erba' bajdjet friski għadhom jingabru minn taħt it-tigieg li kellhom jigggerrew mar-razzett. Għax Karista kienet wahda mill-kbar fost disat itfal u naturalment kellha tagħti sehemha biex b'xi mod iżommu lkoll fil-wiċċ f'ċirkostanzi li illum lanqas biss jirnexxilna noholmu. Dan kollu kienet tirrakkuntah Karista nnifisha. Xwejha li jiena kelli x-xorti li niltaqa' magħha fil-kobar peress li kienet tigi n-nanna tal-mara tat-tifel.

F'darha baqgħet taħdem sal-aħħar, avolja kellha bintha xebba toqgħod magħha. Sahansitra fejn jidhol tisjir dejjem baqgħet tlesti l-borma għal min jinqala', u għaliha tagħmel jew xi platt brodu jew xi naqra aljotta. Fix-xitwa mhux l-ewwel darba li kont issibha bil-maktur imgeżwer ma' rasha bilqiegħda wara l-bieb tal-ħgieg tal-ġardina mwennsa minn xi ftit xemx fietla, taħdem is-suf għall-kwiet b'xi zewġt iqtates ħdejn saqajha jilagħbu ma' xi kobba li tkun waqgħetilha fl-art. Jew fis-sajf tghid ir-rużarju fuq is-sufan tal-wicker li

kellhom taħt it-taraġ bil-bieb ta' barra mbexxaq u t-tieqa li tagħti għal fuq il-logġa miftuha ha jgħaddi ftit tal-kurrent. Tista' tghid li qatt ma kienet tkun wehidha għax uliedha li kienu baqgħu joqogħdu fil-qrib, kienu jmorru jarawha spiss u jieħdu lil uliedhom magħhom. U l-ulied maz-żmien kibru u saħansitra kellhom it-tfal huma wkoll. U n-nanna Karist l-għaxxa tagħha tgerfex fl-armarju ha tara x'se ttihom. Helu tal-maskta, çikkulata, gallettini bil-ġelu, xi żewġ laringiet minn tas-siġra tagħha... Insomma, mingħandha ħadd ma kien joħroġ b'xejn.

Karista kienet ta' ftit kliem imma ma kien jaharbilha xejn. Min-naqra li kienet toħroġ għall-knisja u mill-aħbarijiet ta' fuq ir-radju jew it-television kienet tkun taf kollox x' inhu għaddej, anki jekk ma kinitx xi waħda li se tieqaf tlabblek man-nies. Għalkemm dħulija, fommha kien kwazi dejjem mitbuq. Tisma' u tosserva biss. Hekk, bħalma kienet tosserva l-ħarsa ta' waħda min-neputijiet tagħha meta kienu jinzertaw jiltaqgħu lkoll flimkien għandha, fost il-gegwigija tal-kbar u ż-żgħar li kien ikun hemm. U kienet tilmaħ id-diqa mohbija ta' Luçija, li issa kienet ilha miżżewġa hames snin u kienet l-unika waħda mill-kuġini li kienet għadha bla tfal. Anki jekk bejn dawk l-erba' hitan ħadd qatt ma kien semma xejn fuq hekk, Karista kienet tosserva, tifhem u thoss. Kollox fis-skiet. Għax meta r-ruħ tifhem, il-kliem mhux meħtieġ...

\* \* \*

Imbagħad darba minnhom, ftit ġimghat qabel ma mietet, Karista kienet qed taħdem is-sufbħas-soltu u bintha x-xebba fettlilha ssaqsija x'kienet qed taħdem, għax id-disinn dehrilha xi ftit mhux tas-soltu. Ix-xiħa ħarset lejha u b'ħarsa kwazi mqarba qaltilha: 'Ġakkettina... għat-tarbija ta' Luçija.' Bintha nħasdet.

'X'int tghid, ma? Mela Luçija għandha tarbija, x'kull waħda! Ara ma tmurx tghidilha xi haġa, ta!'

Karista waqfet minn xogħolha. 'Ma tafx li m'għandhiex! Imma jkollha, binti, ikollha! Issa tara kif ikollha, jekk il-Bambin irid... u ma ddumx...' Imma l-ewwel irid iċedi postu xi ħadd...

'Jiena ġieli għedthielkom l-istorja tal-full up?'

'Le. Xi storja hi, ma?'

'Dak darba jiena u missierek tlajna qadja Malta. U ridna mmorru l-Belt. U sa xhin wasalna l-Mellieħa, fejn hemm is-Santwarju tal-Madonna, il-karozza kienet imtliet sa ruħ ommha. U minn hemm 'il quddiem kull darba li bdejna ngħaddu minn quddiem stage u jkun hemm in-nies jistennew u jagħmlulu sinjal

biex jieqaf, ix-xufier kien jgħajjat: “Full up! Full up!” u jibqa’ sejjer. U jien bdejt nithassarhom dawk in-nies jistennew fix-xemx. U missierek kien qalli: “Dak għax ma jistax jgħabbi kemm irid. Biex jerga’ jtella’ jrid jinzel xi hadd.” U niftakar f’ qalbi kont għedt: ‘Li kieku qieghda waħdi u naf it-triq, nitlob lix-xufier biex ninzel jien ħalli jkun jista’ jtella’ ’l haddiehor. U jien nibqa’ sejra bil-mixi. Għax issa ili biżżejjed bilqieghda. Almenu nagħti çans lil haddiehor jirkeb.’ Imma lil missierek ma kont għedtlu xejn għax kont naf li jekk ngħidlu kien jagħmel għalija... Kemm jgħaddi ż-żmien, binti! Qisu lbierah dan li qed ngħidlek. Imma bqajt niftakarha...’

‘U din kif għietek f’ rasek, ma? Aħna mhux fuq Luçija konna qed nitkellmu?’

Karista għolliet spallejha, għaddset rasha u kompliet taħdem. ‘Issa malli nlesti nagħmlilha par kalzetti pariġġ. Imbagħad, tibzax... tuhomlha intom...’

‘X’ int tghid, ma?’

U fil-fatt kelmitha żammitha, għax wara li lestiet il-gakkettina Karista bdiet taħdem il-kalzetti li spicçat ftit jiem qabel ma mietet għal għarrieda.

\* \* \*

Xahar wara l-mewt ta’ nannitha, Luçija ma riditx temmen ir-riżultat tat-test tat-tqala li kienet qed tara b’għajnejha stess. Meta marret tagħti l-aħbar tajba liz-zija x-xebba, din ferhet ħafna. Imma filgħaxija, xhin iz-zija kienet wehidha bit-television mitfi tghid ir-rużarju b’suffraġju għal ruh ommha, ftakret fl-istorja tal-full up li kienet qaltilha Karista ftit qabel ma mietet, u kuntrarju għal dakinhar, did-darba fehmet kollox. U bkiet wehidha fis-skiet...

# Bla kulur

Rita Saliba

**M**a kienx se jhallini norqod, għal lejl iehor. Daħq ġej mill-appartament ta' fuqi. U dejjem dal-hin, eżattament wara li jdoqq nofsillejl. Donnu jaf li nidhol norqod tard.

Matul il-jum ma nkunx id-dar. Ma nafx min jgħix aktar f'dil-blokka ta' appartamenti, jekk jitkellmex l-istess lingwa li nitkellem jien, jekk jitkellmex wara kollox. Kultant niltaq' ma' xi hadd fit-taraġ, jien u tielgħa lejn l-appartament tiegħi. Nitla' t-tarġiet mikulin tnejn tnejn biex infittex nasal, nagħti daqqa b'rasi biex inkun sellimt lil dell ta' ruħ tgħix hawn u nagħlaq nigri l-bieb warajja. Il-lift nevitah. Ma nhobbx ninqafel imqar għal ftit minuti f'kaxxa ma' haddiehor. Fl-istess hin ticolni l-kurżità biex insir naf min jgħix hawn.

Qegħdin sitt appartamenti b'kollox. Xhin nidhol lura ġieli nisma' xi ilhna. Inwaqqaf widnejja iżda ma nifhimx xi jkun qed jgħidu. Ftit jiem wara nisma' r-roti tal-bagolli jgħirfu l-indana tat-taraġ. L-ilhna jintfew għal ftit u jinbidlu ma' oħrajn. Il-postijiet ma jdumux vojta wisq, għalkemm il-kera hi ftit għolja. Imma jekk jaqsmu l-kera bejn tlieta, jew erbgħa... ikampaw. Hemm min jidhol lura nkiss inkiss, jipprova jahbi li jkun dahal lura fl-appartament f'nofs ta' lejl. Fil-hemda nisma' ċ-čavetta ddr fis-serratura bis-serqa. Imbagħad jerga' s-skiet u nitwennes li hemm forma ta' hajja għaddejja f'dil-blokka. Mill-bqija kollha kemm ahna qisna nibzghu minn xulxin, li jekk nersqu qrib wisq ninhakmu minn virus inkrepattiv. Ma nafx jekk ikunx hawn attività għaddejja filgħodu, bħalma niftakar lura fis-snin, meta kont ngħaddi mit-toroq riha ta' dizinfettant jizvinta mill-għetiebi tal-bibien

ta' barra, jew xi tapit ifaqqa' minn gallarija li kien ikolli nahrab nigri minn tahtha ghax il-frac jinzel f' xaghri. Mankunx hawn filghodu. Nahdem sighet twal, sakemm inlesti. M'ghandix ghalfejn ningabar kmieni f' appartement vojti. Imma jien ghazilt dawn l-inhawwi mwarra min-nies, wara kollox. Ridt xi mkien maqtugh, li meta nidhol lura mix-xoghol ninqata' mid-dinja, mill-hamba.

Dahqa tfaqqa' terga' taqtaghni minn gewwa. Nidfen rasi fl-imhadda. Dan qed jaghmel apposta! Jinduna li nkun ghadni mqajma. It-tieqa mkittfa ta' fejn ghandi speci ta' bank fejn insahhan xi haqa tal-ikel tikxfni. Taghti ghal go xaft u d-dawl ikun jidher ghadu ma ntefiex ghal-lejl. Naghmel hsieb li nordna purtiera hoxna li taghlaq tajieb. Jaf insibha utli anke fis-sajf; thalli s-shana milli tidhol... jew xi hars nemmiesi mit-twieqi l-ohrajn. Aktar ghaxi gejj mill-appartement ta' fuqi, qed isabbat siequ. Jixraq u jkompli jidhaq. Nithasseb kif hadd ma jindenja ruhu jhabbatlu. Nghashom fil-fond mid-dehra, jew jibzghu jitkellmu. Ma jridux jinqabdu li jinsabu hawn bla permess. Nissaporti. Aktar dahq. Il-hin qed jimmarka s-siegha ta' filghodu. Ghandni ma rquadt. U m'iniex se norqod issa li tajjart in-nghas.

Dil-haga ilha ghaddejja ghal xi hmistax. Ma jistax ikun nibqa' sejra hekk. M'iniex qed inkun produttiva fuq ix-xoghol. Qed jaqbzuli hafna zbalji. Ikolli nixrob xi tnejn kafè iswed qabel nibda nahdem sakemm niggi f'tieghi. Illum hatafni l-boss. Qalli mohhi mhux hemm. Staqsieni jekk iggilidix mal-partner. X'partner? Kliemu vojti iqazzizni. Ried jtkixxef dwari. Ta' fuqi ghadu f'ghaxwa, gejjin xi hsejjes... ghamara tersaq. Xi haqa waqghet fl-art b'tisbita. Skiet. Fl-ahhar! Hsibt li min qed jidhaq ghaddietu wahda, baqa' tal-kolp. Ghalaqt ghajnejja bit-tama li nsib ftit serhan. Ma domtx wisq. Nisma' hoss ta' passi jkaxkru fuq rasi. Wara ftit... hgieg jinfaqa' mal-art. Dahq bla razan. Daqshekk! Iddecidejt li mmur inhabbatlu. Qomt, tfajt xi haqa fuqi u tlaqt ghal ghandu. Jien u tielgħa t-tarag bilkemmm ma ridtx indur lura. Kont se naghmel gennata. Ma nafx ghand min se nhabbat. Jaf jaghmel plejtu, jibda joffendini b'kulm'ghandi, jghidli ma nindahalx... Gejt f'dubju kienx xi sakranazz, drogat u jaf nispića hazin. Messejt għonqi mxarrab bl-gharaq u waqaf fejn kont. Ghal mument qasir ma smajt xejn. Hsibt li nerga' ninzel indana tarag, nidhol fl-appartement tieghi, nissakkar gewwa, meta d-dahq rega' beda, għall-ewwel bil-mod imbagħad izid għal twerziq. Kont tliet targiet 'il bogħod mill-bieb. Iddecidejt li nitlagħhom. Fid-dawl baxx qrajt isem l-inkwilin: Alf. Magri. Almenu naf ismu. F'kaz li xi haqa tmur hazin dejjem nista' naghmel rapport, intihom ismu, fejn joqghod... jekk inkun ghadni niehu n-nifs.

Habbatt u stennejt. Id-dahq waqaf. Mid-dehra hadu l-messagg. Issemmajt ghal xi hoss. Bilkemmm ridt niehu nifs. Harist 'l isfel. It-tarag vojti u l-biben skuri ghassa fuq qabbduni dehxa ma' gismi kollu. Qbadt se naghmel pass lura meta

l-bieb tal-appartament infetaħ. Marrtili l-arja kollha. Ma kontx naf kif se ngħib ruhi.

“Ghandek bzonn xi ħaġa?”

Fetaħ raġel ta’ statura zġhira, imdahħal fiz-żmien, għajnejh homor għadhom idemmghu u wiċċu mixrub. Deher sorpriż. Infxilt.

“M... ma nafx qattx iltqajna, Sur Magri... Jien noqgħod fl-appartament ta’ taħtek...” bdejt nipprova nsib il-kliem adattat. Ir-raġel resaq li biex ngħaddi ġewwa. Il-movimenti tiegħu kienu bil-mod; innotajt jkaxkar biex jagħmel pass. Huwa u jagħlaq il-bieb ilmaħt il-bastun imserrah fir-rokna.

“Kont se nagħmel ftit te. Nagħmillek?”

“Le, le, grazie,” wegibtu, “m’iniex se ndewmek... u dal-hin... imma smajt xi hsejjes...”

Ix-xwejjah tbissimli u xejjer idu. Xtaqt naħrab, hassejtni ħriġt ta’ ħmar. Min jaf x’kien qed jahseb, mort inħabbatlu dis-siegha! Imbagħad beda miexi tul il-kuritur, iżomm mal-ħajt b’id waħda.

“Ghandek raġun, Sinjorina. Waqqajt tazza jien u sejjer nagħmel it-te. Idħol, idħol, issa nieħdu belgha flimkien. Ara tirtes il-ħgieg...”

Ma kellix għazla hlief li mmur warajh. Ġejt hawn biex mingħalija nieħu tiegħi imma x’seta’ kellu f’moħħu dar-raġel fragli? Ir-riħa tqila ta’ ġewwa tatni x’nifhem li ilu ma jiftah tieqa. Bilkemmm ma bdejtx nifhem. F’rokna fuq il-bank tal-kċina kien hemm monitor mixgħul bla ħoss, bi stampa bla kulur.

“Dawk mhux Laurel and Hardy, Sur Magri?” harbitli l-mistoqsija f’daqqa.

“Hekk hu! Dan l-aħħar qed inniżzel il-films tagħhom,” qalli, hekk kif tefa’ rasu lura u daħaq bil-qalb.

Naf, xtaqt ngħidlu, ezattament dawn l-aħħar ġimagħtejn. Qed ittellifli l-paċi bl-istorbju li qed tagħmel.

“Tiftakarhom? Poġġi, Sinjorina...” qatagħli hsiebi.

“Maryanne,” introduċejt ruhi. “Niftakarhom u kif! Dawk kien iħobb jarahom missieri. Lanqas jilħaq jibda episodju li ma kienx jitlaq kolloxx minn idejha u jiġborna narawh flimkien.” Ma ridtx nemmen kif tlaqt ilsieni. Imma almenu naqqast ftit min-nervozizmu, li dħalt f’dar xi ħadd li qatt ma rajtu, ma nafx min hu... u f’nofs ta’ lejli! Innotajt dahr lejja, il-flokk tas-suf donnu se jaqa’ minn



fuq spallejh mgħaddmin. Hadt nifs 'il ġewwa, aktar biex nerħi ftit mit-tensjoni. Ma rajt xejn ta' theddida fih.

Ir-ragel newwilli l-magg tat-te u ntasab bilqiegħda jsegwi l-film għaddej sieket. Infaqa' jidhaq mill-ġdid hekk kif l-atturi bdew ibiddu l-kpiepel. Tal-oħxon kien kbir wisq għal ras l-irqiq. Sibt ruhi nittiehed mill-burdata, inċarrat ħalqi bla ma stajt nikkontrolla lili nnifsi. Bilkemm ridt nemmen li konna qed nidhqu b'dawk il-ġesti stupidi għaddejjin quddiem għajnejna fuq film bla kulur. Imma rġajt sib t il-faxxinu fihom, laqta ta' innoċenza mhallta ma' nostalgija. Ridt nara iżjed, biex se jōhorġu. Xi xeni li kienu għadhom imċajprin fil-memorja bdejt narahom jieħdu l-ħajja mill-ġdid, fi sfumaturi ta' griz. Innotajt kif ir-ragel kien mitluf jara l-film għaddej, minn ħin għal ħin wiċċu donnu qed janticipa xi jmiss, ifaqqa' dahqa qabel azzjoni assurda.

“Ara ftit dix-xena,” beda jgħidli, bi ftit skossi huwa u jipprova jzomm serju.

Il-film għaddej beda jfakkarni li kont rajtu xi żmien ilu imma kont insejt kif ikompli... Ix-xwejjah ħallieni nsegwi... L-irqiq deher dieħel fil-kċina liebes il-kappell u b'medalja fuq sidru. Fetaħ il-gass iżda jmur jgħid lill-oħxon li ma sabx sulfarini biex jixgħel il-forn. L-oħxon, li dejjem kellu soluzzjoni lesta, daħal b'sulfarina mqabbda... u wara ftit splużjoni siekta għaddejja fuq l-iscreen tajret lill-oħxon fis-salott.

Ix-xwejjah beda jidhaq bil-qalb u jagħti b' idu fuq wiċċ il-mejda. Bqajt inħares lejħ, narah jagħti b'rasu, jipprova jitkellem. Hekk kif stejqer ftit kompli jispjegali x'ġara, donnu qed ikellem tifla żgħira, bħalma kien jagħmel il-papà lura fiż-żmien meta kollox kien iswed u abjad. U dak li konna naraw għaddej fuq l-iscreen nistaqsu hux qed jigri tassew, jekk l-atturi jwegġgħux meta jaqgħu biex idahhqu. Ix-xwejjah kompli jhegġiġni biex nidhaq miegħu, meta induna li kont għadni ma messejt it-te. Isserja f'daqqa.

“Issa ixrob dak it-te, għax se jiksahlek!” qalli b'ton mikdud. Komplejt nara l-film u nikkummenta kultant iżda x-xwejjah kien tilef l-interess. Hsibt li qed indejqu, li kien għeja. Xrobt it-te malajr u qomt minn posti, laqlaqt skuza taparsi kont kuntenta li ma ġralu xejn, li l-hoss kien ta' tazza. Offrejtu li niknislu l-hġieġ minn mal-art. Ix-xwejjah għamilli sinjal biex nibqa' fejn jien. Ma kienx qed jidhaq u ndhex t għal mument. Obdejt. Urieni l-iscreen b'saba' mgħaddam.

“Oqgħod ftit ieħor,” qalli bilkemm jinstema', “issa ġej film iprem minn dan.”

“Ma nixtieqx inzommok aktar imqajjem, Sur Magri...”

“U hallik mis-Sur Magri! Jien Alfons,” kompli jgħidli, b'għajnejħ imsammrin fuq il-monitor. “Kemmi kienet thobb tarah il-mara... Ma kontx nifhem x'taralhom

lil dawn it-tnejn.” Ma kienx qed jidhaq. “L-aħħar episodju riditni narah magħha. Hallejtha tidhaq u donni ttehidt minnha jien ukoll.” Qam jixgħel il-kitla. Is-skiet li waqa’ f’daqqa hassejtu bħal daqqa ta’ harta, qed jixlini li qiegħda hawn, fejn xi darba kien hawn hi, u issa ġejt jien nidhaq minflokha.

Alfons poġġieli l-magg te iehor quddiemi u ħares lejn l-iscreen, did-darba jitbissew. Ma kienx qed isegwi x-xena. Dik digà jafha bl-ament. Kont naf li għaddej episodju iehor minn quddiem għajnejh. Tajt daqqa t’għajn madwari. Imdendel ma’ ganċ kien hemm fardal roża tal-gingam, papoċċ tas-sodda ta’ mara ħdejn il-bieb tal-gallarija. Sthajt minni nnifsi li lanqas biss kont naf li kien hawn ġara tgħix fl-appartament ta’ fuqi, is-Sinjura Magri... Rajt lix-xwejjah iħares lejja u rgajt ġejt f’tiegħi. Niżżilt belgħa te taħraq biex nikkuntentah.

“Dan il-film l-aħħar li rat... ħmistax ilu... Kienet bilqiegħda hemm, fejn qiegħda int. Għaddiet minn bosta, miskina, Irene! Qalbha għejjet. Konna qed nogħxew fuq dawn iż-zewġ imġienen. Ma flahtx inżomm bid-daħq dakinhar... ma kontx intbaht li hi kienet waqfiet tidhaq.”

Issummajt. Ibbist fuq is-siġġu. Bil-fixla xerridt it-te fuq id-dvalja tal-plastik.

“Jiddispjaċini,” lissint. Bilkemmm stajt nisma’ lili nnifsi.

“Hekk kellu jkun, miskina.”

Rajtu qed jinxtorob quddiemi, donnu ċkien minn dak il-mument li fetahli l-bieb. Imbagħad reġa’ ħares lejja, iżda ma kienx qed jara lili. Reġgħet waqgħet hemda. Hadt ir-ruħ meta subgħajh bdew itaptpu fuq il-mejda. Qomt biex nitlaq. Alfons qam miegħi. Irringrazzjani li hadt ħsiebu. Kliemu ċanfarni mill-ġdid. Ġejt insaħħan is-siġġu li kien beda jibred.

Qattajt lej l-iehor nitqalleb, nithasseb, ingib wiċċu quddiem għajnejja, nipprova nara lilha tidhaq... tipprova tgħidlu li ma tiflaħx aktar... li se titlaq u mhux jintebaħ. Laurel and Hardy daħlu f’kamarti jippruvaw ideffsuli l-kappell ġo rasi, jiddieħqu. Kienu lebsin il-qmis ta’ billejl. Wiċċ l-oħxon riesaq lejn wiċċi jipprova jdeffisli subgħajh f’għajnejja... l-irqiq ikompli miegħu, jinkoraġġih. Ftaħt halqi biex inwerzaq iżda ma ħariġx hoss. Qomt maħsuda. Kienet marret għajni bija fis-siġgħat bikrin ta’ filgħodu. Qatjtha li ma nidholx xogħol. Naħdem mid-dar. Jgħid li jrid il-boss. Jista’ jahseb li bqajt għall-irdoss mal-partner. Ma jimpurtanix aktar x’jahseb.

Kienet l-ewwel darba li se nqatta’ l-jum id-dar. Hsibt f’Alfons ikaxkar saqajh fl-appartament ta’ fuqi, ħarstu griza tiċċassa lejn monitor mitfi. Issemmajt għal xi hoss iżda ma smajt xejn. Smajt bieb jinfetaħ u roti ta’ bagoll jigirfu l-indana tat-taraġ. Xi hadd se jitlaq minn dawn l-appartamenti. Ma jdumx ma jigi xi hadd iehor.

# Katarretti

Loranne Vella

**B**ilqiegħda fuq l-iżgambella, medhija tniffed ix-xoqqa stirata quddiemha bil-labra tal-ħjata mill-ħoxnin, darba minn fuq, darba minn taħt, Dolores kienet qed tgħaddi l-ħin bil-mod kif kienet thobb hi, tirrakkma. Ix-xoqqa li kienet nisġet xi ftit ġimġhat qabel kienet qed iżżewwaqha b'linja fjuri rraq ta' sfumaturi differenti ta' aħmar. Kull tant ħin u kull ftit punti kienet taqbad il-lenti minn fuq il-mejda maġenbha u tagħtiha titwila biex tara li l-punti kienet ħadmithom sew. Il-vista kienet qed tmurilha lura imma Dolores ma riditx taf bit-tabib tal-ġhajnejn, li ma jmurx jerga' jsemmilha l-katarretti bħalma kien għamel l-aħħar li kien ġie jżurhom. Kienet ċanfritu li f'darha l-mard ma jissemmiex sakemm ma tgħidx hi. U t-tabib għolla spallejh u tbissmilha, għax sewwa kienet qaltlu l-għażiża Madre Dolorosa: f'darha kienet tikkmanda hi.

Xhin semgħet l-ewwel nota baxxa tal-qanpiena qiegħdet it-tilar kwadru bix-xoqqa rrakkmata fuq il-mejda u marret tiftaħ it-twieqi biex timla kamritha bil-mota ferrieħa tal-qniepen ta' nhar ta' Ħadd filgħodu. Serrħet dirġajha fuq il-ħoġor, għalqet għajnejha u ħalliet it-tokki jqanqluha b'tifkiriet minn tfulitha, minn żmien meta l-qniepen kienet iddoqqhom ix-xwejha Sor Pawlina, f'dawk l-ewwel snin tagħha fil-kunvent tas-sorijiet ta' San Ġuzepp. U minn żmien iktar bikri, fil-jum meta kienet semgħet il-mota solenni tan-newwieħa għal ruħ missierha, u ntebħet li meta thabbatlek il-mewt trid tifthilha l-bieb.

Missierha, Giovanni Battist, kemm f'għemilu u kemm fid-dehra kien raġel dritt, rett u strett, kif kienu mistennija jkunu l-irġiel tal-familja dak iż-żmien.

Kien raġel assertiv, ċert minnu nnifsu u tal-fehma li għal kull mistoqsija hemm tweġiba, għal kull abjad jeżisti iswed u għal kull intopp jinstab rimedju. Id-dar ħadd ma kien jazzarda jmerih jew iħaqqaqha miegħu; wara kollox ħlief nisa d-dar ma kienx hemm, u l-ebda waħda minn dawn ma kellha sinsla soda biżżejjed biex tiqafu. Izda malli Giovanni Battist kien jgħid tiegħu u jitlaq mill-kamra biex jinqafel waħdu fl-istudju, l-għadab u n-nervi ta' dawk li kien iħalli warajh kienu jinfexxuhom f'xulxin.

Ftakret kif mal-aħħar nifs li kien ħa missierha, rasu kienet tmejjlet bil-mod u geddumu serraħ fuq l-għadma ta' sidru. Giovanni Battist ħa l-aħħar nifs tiegħu u b'hekk seta' jerga' jibda jieħu nifs sew kulħadd. Fid-dar kienet waqgħet ħemda għal siegħa, imbagħad kulħadd donnu stenbaħ u nfexx iħabrek, bdew telgħin u niżlin, jgħallu l-lozor, ibahbħu t-turgien, ikewsu l-borom, jaqilgħu bjankerija minsija fi sniedaq riħa ta' kamla fit-turreta. F'dik il-ferneżija kienet inqabdet hija wkoll, izda Dolores, ħaddejha ħomor, ħaffet il-pass u marret ingħalqet f'kamriħa. Minkejja li kienet għadha tfal hi wkoll kienet intebħet li qalbha kienet qabdet tħabbat tgħagġel.

Bħal qalbha dakinhar, il-mota issa bdiet titqawwa, hekk kif ingħaqdu qniepen oħrajn mal-ewwel waħda, b'noti aktar għoljin u mgħagġlin. In-noti għoljin did-darba fakkruha f'ommha, li kienet tilfitha qabel tilfet lil missierha. Qabel mietet ommha laħqet tarrfitilha li waqt l-għerusija tagħha, fi żmien meta l-ħajja ma kienet għadha għakksitha bl-ebda niket u mrar, kien fettlilha tagħmel wegħda quddiem ix-xbieħa ta' Marija Addolorata mogħnija bis-seba' stalletti li kellha f'kamriħa, li jekk qatt l-ewwel wild tagħha jkunilha tifla u f'saħħitha, issemmiha għaliha. Izda tal-ewwel kien tifel u difnuh jumejn wara t-twelid. It-tieni difnuh meta kellu biss xaxar. Meta fl-aħħar twilditilha Dolores, in-nifda tal-istalletti kienet laħqet daħlitilha sal-fond ta' qalbha u isem id-Duluri tathulha miżgħud lest bl-imrar. Mietet jisgħobbhiha li lil bintha kienet għadditilha niket u swidija biss, u Dolores kienet bkiet u bkiet sa ma għejjet.

Izda la fis-siegħa tal-agunija tal-mewt ta' missierha u lanqas fil-jiem ta' wara ma qabžitilha demgħa li hi demgħa lil Dolores. Kienet ħarset biss b'kurżità kbira lejn l-imgħiba ta' qrabat missierha miġburin madwar soddu. Flietu u tgħallmitu dak l-aġir, dak il-biki sfrenat, l-ilfiq ta' disprament, il-lament tat-telfien. Għoġbitha l-karba ta' wġiġħ il-qalb, ftakriħa l-għajta maħnuqa tat-turment. Imbagħad rat l-uċuħ miġbuda u x-xufftejn marsusin, u fehmet kif tkun espressjoni ta' niket imrażżan waqt id-dfin. L-ilbies vistuż missitu, mellsitu, taha pjaċir il-velu tal-kambrazina iswed fuq irjus in-nisa u tal-kripp

ma' driegħ l-irġiel. L-intensità ta' iswed fuq iswed ġennitha, dik is-swidija leqqiena tal-bizzilla li biha żejnu x-xemgħat u r-rakkmar tal-faldrappa li biha għattew it-tebut ma setgħet tinsiehom b'xejn. Il-mewt ta' missierha kinitilha tagħlima għall-ħajja iktar milli setgħu jobsru zijietha huma u jtellgħu u jnizzlu x'kienu se jagħmlu b'dit-tifla u oħtha. Intant, issa li Giovanni Battist ma kellux aktar jedd fuq ħutu l-bniet biex jiħdulu ħsieb uliedu, kif kien talabhom jagħmlu meta martu qabditha pulmonite u mietet u ħalliet lill-bniet meta kienu għadhom żgħar, kienu sabu x-xoqqa f'moxtha biex jieħdu r-riedni f'idejhom. Ix-xewqa ta' missierhom qabel miet, tarrfulhom fl-aħħar, kienet li jidħlulu sorijiet, u bilgri keċċewhom minn darhom stess u parpruhom lejn il-kunvent. Id-dar ta' Giovanni Battist wirtuha ħutu.

Iċ-ċaqim Dolores ma ġgerrgħux, u qatt ma kellha sabar għall-għazz. Minn tfulitha lieżma, tbeħhen fil-mixi, tħabrek fix-xogħol. Ix-xogħol minnu qatt ma jmajna, dejjem jara x'jinqala'. Kienet tħobb tgħid hi: malli nieqaf, immut, imbagħad żgur nistrieħ. Kont taħsibha ma tafx x'inhu kwiet u serħan, taraha għaddejja bil-ħeffa bla waqfien, dirgħajha u riġlejha jagħtu minn sbieħ il-jum sa nżul ix-xemx. Fl-ewwel ġimgħat il-kunvent tqabddet taħsel, toġħrok, tonxor, tnixxef, tillamta, tgħaddi, titwi, tħafar, tillostra, tistiva. Imbagħad deħrilha li setgħet tagħmel iktar minn hekk u ntefgħet issewwi bil-labra u l-ħajta kulma sabet imżarrat u mtaqqab, sa ma wriethom li setgħet anki tfassal u xxellel, taqta' u tħit. Imbagħad, kif soltu jiġri, ħaġa ġġib 'il oħra u x-xogħol flok naqas, żdied. Sor Rodolfa wrietha kif iżzomm it-tanbur fuq ħogorha u tħakkma bil-ħjut tal-ħarir. Sor Ċensina ħaditha f'kamritha u għallmitha tinseġ ix-xoqqa fuq in-newl bil-mekku. Sor Imelda sellfitha t-trajbu u ċ-ċombini tagħha, u f'tebqa t'għajn il-bizzilla li ftakret mill-funeral ta' missierha Dolores tgħallmet taħdimha hi wkoll. Dil-bizzilla lemaħha Dun Ġwann, tatu pjaċir mhux fitit u baġat jiġri jistaqsi lill-Madre dwarha. F'kemm ili ngħid lil Dolores bdew jasluha l-ordnijiet għal xi palla tal-kalċi jew amittu llamtat, xi konupew b'salib ċkejken fuqu rakkmat, jew għal faxx twil bizzilla tal-balla biex iżzejjen l-abtu ta' taħt il-garżubbla. Imbagħad bdiet riesqa l-festa u Dun Felic' tħajjar ukoll, ħadha għand Sunta u wliedha, erbat ibniet u tliet subien, li s-sena kollha kienu jkunu medhija jaħdmu t-tiżġin u l-armor tal-knisja. Tgħallmet mingħandhom kif tagħraf damask minn ieħor u kif tħakkma bil-ħjut tad-deheb u l-fidda. Tgħallmet tberfel il-ġmiemen, tħiddel ir-rix tal-flabell, tfassal il-lopop tal-linef u twaħħal il-frenża tat-tużell. Kellha għajn biex tħakkma pulit fiċ-ċokon, sabar biex taħdem bir-reqqa fit-tul u ħeffa biex xogħol tagħmel mill-inqas darba u nofs daqs l-oħrajn.

Izda issa kollox beda jtiha f'għajnja; la n-nuċċali u lanqas il-lenti tal-ħjata ma kienu jabbastaw. Kultant kienet toġħrok għajnejha bla sabar. Kultant xtaqet taqlagħhom minn ħoforhom, tagħtihom tindifa u terġa' tqegħidhom f'posthom forsi fl-aħħar tara ċar, mhux ċpar. Kienet tagħmel l-isbaħ ħames minuti timsaħ il-lentijiet tan-nuċċali għax jidhrilha li għadhom imtappnin. Id-dawl qawwi tal-lampi ta' kamritha kellha tgħattih bil-bċejjeċ tat-tull għal kontra l-uġiġħ ta' ras. Kliem it-Tabib Ghio ma kienx fieragħ, ma kellha l-ebda dubju. Izda l-kelma 'katarretti' kienet iġġib magħha għafsa ta' qalb xħin Dolores kienet tiftakar f'għajnejn Sunta, li fi xjuħitha ttappnulha bi ħliefa bajda, bħal qatra ħalib imdardar li strahet fuq l-għajn u nfirxet f'sura ta' salib bi tmien ponot. Bħal donnhom is-slaleb kollha li Sunta kienet irrakkmat tul ħajjitha kienu telgħulha f'għajnejha, u kellha titef il-vista għalkollox biex fl-aħħar tieqaf tirrakkma u tistrieħ. Kienet titbikkem Dolores taħseb li kienet se tmissha l-istess xorti ħazina ta' Sunta, bilqiegħda tiċċassa u ma tarax, tistenna t-taħbita tal-mewt filwaqt li tisma' lil kulhadd madwarha għaddej iħabrek bħas-soltu. Il-ħajja, mid-dehra, kienet biss triq dritta għall-infern. Għal Dolores l-infern hekk kulma kien, għajn ma tarax, id ma tagħmilx.

Dal-ħsibijiet xogħol id-dimonju, gedwdet minn taħt l-ilsien xħin intebħet li kienet baqgħet b'idha f'idha tħares barra mit-tieqa. Il-qniepen issa kienu siekta, u lanqas ħjiel id-diwi tat-tokki ma kien għad fadal.

*Silta mir-rumanz Marta Marta, li għadu mhux ippubblikat.*

# Il-mara bl-umbrella u l-fjuri

Trevor Żahra

**L**-artist Franciż Émile Vernon, li għex bejn l-1890 u l-1920, kien magħruf għall-inkwatri ta' nisa u tfajliet, li kien ipittirhom kważi lkoll wiċċ wiehed, x'aktarx b'xagħarhom imġiegħed, kollha fuq sfond ta' sigar u kampanja, bil-fjuri f'idejhom, ma' xuxithom jew mal-kappell, waqt li jitbissmu l-istess tbissima seduċenti li gġiegħlek tiddubita jekk humiex mitlufin f'għaxwa ta' mħabba idillika jew fil-bidu ta' orgaźmu.

Giacomina Manfredi kienet issaħħret wara riproduzzjoni ta' wiehed minn dawn l-inkwatri ta' Vernon, dak ta' *Il-Mara bl-Umbrella u l-Fjuri*. U żewġha Arturo, meta ra kif tilfet għaqalha hekk bil-goff' wara dan l-inkwatu, kien pront xtrahulha, ordnalha għalih gwarniċ imdieheb u rregalahulha dakinhar li għalqet il-50 sena! Giacomina dendlitu fis-salott minflok il-mera taz-zija Federica, u kienet tqatta' s-siġhat timmedita quddiemu u titkellem ma' dik it-tfajla tal-libsa bajda, b'umbrella f'idha l-leminja u hodon fjuri fix-xellugġja, waqt li mad-driegħ tal-lemni tidher qed iżzomm imdendel il-kappell tagħha mibdul f'qoffa, mimli bl-istess fjuri tal-bukkett... fjuri li qatt ma setgħet tagħraf x'kienu eżattament. Id-daisies bojod għarfithom bla tfixkil, iżda l-homor ma kinitx ċerta jekk kinux ranunkoli jew peprin mid-doppju. It-tfajla kienet tidher donnha qed tmidd il-pass, qisha sejra xi mkien bil-għaġla. Hekk kienet toqgħod taħseb Giacomina minn fuq il-pultruna tas-salott, hi u tiċċassa lejn l-inkwatu: "Tgħid qatgħet dawk il-fjuri minn xi post ipprojbit u issa qed tipprowa ddabbar rasha bil-ħeffa? U xi tfixser dik il-harsa tagħha fissa fuq l-ispettatur... li għalkemm issa mhu ħadd

ħliefi, fil-ħajja tat-tfajla seta' kien iż-żagħżuġ li għalih qatgħet dak il-bukkett, jew sid il-post li minnu serqet il-fjuri u issa qed tipprova tisseduċih bi tbissima psewdoinnoċenti? U għalfejn qed iġġorr dik l-umbrella goffa? Tgħid veru biex tkenninha mix-xemx... jew forsi biex tinheba warajha meta xi par għajnejn ikunu qed jimbarazzawha... jew inkella biex toqgħod titkessaħ biha u tippoża ta' tfajla pulita u eleganti minkejja li ma taf tagħmel xejn ħlief tisraq il-fjuri?!"

Żewġha kien jiggustaha meta kien jaraha bilqiegħda fuq is-sufan mitlufa f' diskursata muta mat-tfajla tal-inkwatru. Kien jittawwilha bis-serqa mix-xaqq tal-bieb u jħalliha bi kwietha. Imma f' daqqa waħda qamet maltempata bla ħsieb li tajret l-umbrella tat-tfajla, nittfitilha u ferrxitilha l-fjuri kollha, qanfditilha xuxitha u gerrxitha lil hinn mill-inkwatru. Fit-tlettax ta' Jannar, fl-erbgħa u nofs ta' filgħodu, Giacomina qamet u berrqet għajnejha. Bdiel iċċekċek snienha, tirtogħod u theżżez is-sodda, u sewwasew jumejn u sitt sigħat wara kienet stenduta.

U hekk Arturo ħa post martu... bilqiegħda waħdu fuq is-sufan, jiċċassa lejn it-tfajla tal-liba bajda li qed tmidd il-pass biex tmur min jaf fejn. Ma kienx joqgħod jistaqsiha għal min qatgħet dak il-bukkett u l-għaliex ħarġet bl-umbrella. Harstu kienet tedha biss tmelles dak il-wiċċ delikat bil-ħaddejn sfumati bl-istess ħmura tal-peprin, wiċċ li bil-mod il-mod kien jinbidel f' wiċċ Giacomina. Għaddew ix-xhur, sakemm lejla waħda Arturo qam maħsud minn fuq is-sufan, qala' l-inkwatru minn mal-ħajt, geżwru ġo biċċa brown paper, ġabar l-album tar-ritratti minn fuq it-tavolina u telaq iħaffef għal għand is-Surmast Giuseppe Colombo.

Il-pittur Colombo kien l-aktar ritrattista mfittex. Ma kontx tista' tqis ruħek li tappartjeni lill-klikka tal-intelligentsia tal-pajjiż jekk ma jkollokx ir-ritratt tiegħek impitter minn Giuseppe Colombo. It-tenuri u s-soprani, il-ministri u l-presidenti, il-poeti, il-professuri, il-kanonċi u l-monsinjuri, ilkoll kienu jiftaħru li ppużaw quddiem it-tila tas-Surmast Colombo.

"Kopja perfetta ta' dan," qallu Arturo waqt li ċarrat il-brown paper u wrieh it-tfajla ta' Émile Vernon, "iżda wiċċha rridu ritratt ta' marti Giacomina." U mal-kelma newwillu l-album.

Giuseppe Colombo qatt ma kien jaċċetta li jagħmel kopji minn fuq artisti oħra, iżda meta Arturo newwillu ċ-ċekk li kien diġà kitiblu, Colombo ma riedx jemmen 'l għajnejh. Haseb li bi zball Arturo kien kiteb xi żewġ żerijiet zejda.

"Tagħtini xahrejn żmien?" staqsieh.

"Tajjeb," wieġeb Arturo; "ma' nofs Ġunju terġa' tarani hawn!"

\* \* \*



It-tfajla ta' Émile Vernon issa ma kellhiex b'zonn titkennen taht l-umbrella, u lanqas kellha moħħ taqta' aktar peprin mid-doppju jew ranunkoli. Sabet ruhha fid-dalma tal-kmajra ta' wara l-bieb tal-bejt, tipprova tissueduċi l-banketti żlugati u l-fliexken vojta tal-inbid. Postha ħadithulha Giacomina, li serqitilha wkoll l-umbrella, il-libsa l-bajda, il-pass imqandel... u kemm fjuri kellha f'idejha u ġol-kappell. Issa Arturo ma kellux għalfejn jirrikorri lejn l-istħajjl. Issa Giacomina kienet hemm quddiemu, mimlija ħajja u ħars penetranti. Dawk kollha li kienu jidhlu fis-salott ta' Arturo kienu jibqgħu mistagħġbin bil-ġenju tas-Surmast Colombo, li mill-ftit ritratti tal-album li silfu Arturo kien irnexxielu jqajjem lil Giacomina mill-mewt.

“Perfettissima!” kien qallu l-Avukat Moretti dakinhar li Arturo kien daħhlu jara l-inkwatru.

“Tistennieha tkellmek!” fetax idejh il-Monsinjur Pirozzi.

Min jgħid li tersaq lejn liema naħa tersaq, tilmahha thares lejk; min jgħid li qed jiftakar kif kienet Giacomina fil-jum tat-tieg; min taqbiżlu demgħa għax jgħid li giet lura mill-*al di là*; kulhadd isostni li b'dak l-inkwatru Giuseppe Colombo laħaq l-apice tal-karriera tiegħu. U Arturo jkompli jixxaħxah fuq is-sufan.

Imma għodwa waħda, waqt li minn bejn il-purtieri tat-tieqa x-xemx qalila t'Awwissu rnexxielha tiżgiċċa fis-salott, raġġ kurjuż xegħel wiċċ Giacomina bħalma lanterna ta' palk tixgħel wiċċ primadonna. U dak il-ħin Arturo qam minn fuq is-sufan u ġera lejn l-inkwatru. Le, għajnejn Giacomina ma kinux żoroq daqshekk. Kienu aktar jaqilbu fl-aħdar u xi drabi anki fil-kannella. Imma żgur ma kinux koħol daqstant.

Dik l-iskoperta ma ħallitux bi kwietu. Kull meta jkun bilqiegħda fuq is-sufan, imħejji għal taħdita oħra ma' martu, għajnejh kien jaqgħu fuq dak il-lewn ikħal tal-ħbub, u aktar ma jistudjahom u jiflihom aktar kien itenni lilu nnifsu li... le, dawk ma kinux għajnejn Giacomina. Beda jqatta' l-iljieli jitqalleb. Beda joħlom ħolm redikolu u bizarr. Beda jmur jipprova jpoġġi bilqiegħda fuq is-sufan... izda kull darba jqum jigri wara ftit sekondi... sakemm ma setax jissaporti aktar. Telaq lejn La Bottega dei Sogni, xtara l-istocċijiet taż-żebgħa, il-pniezel, l-acqua di rasa u dak kollu li ssuġġerielu s-Sur Rinaldi, u telaq iħaffef lura lejn id-dar.

Qala' l-inkwatru minn mal-ħajt tas-salott u tela' bih lejn il-kmajra ta' wara l-bieb tal-bejt. Jekk Giuseppe Colombo kien artist ċelebri... hu, Arturo Manfredi, kien jaf aktar minnu kif kienu għajnejn martu Giacomina. U beda

jhallat iż-żebgħa... ikhal ultramarin mal-abjad, ftiit aħdar viridjan, tikka siena... le, hekk wisq... aktar abjad, ultramarin mill-ġdid, iżjed aħdar viridjan. Hekk aħjar. Forsi ftiit isfar cadium? Le! Hela kollox! Se jkollu jerga' jibda. Għajnejn Giacomina kienu misterjużi aktar milli haseb! Wara tliet kwarti esperimentazzjoni, li biha mela l-wiċċ kollu tat-tavlozza, Arturo deherlu li sa fl-aħħar kien sab il-lewn li xtaq. U bil-pinzell 00 li tah Rinaldi, fi ftiit sekondi Arturo ta lura lil martu l-lewn originali ta' ħhub għajnejha. U l-ġhada r-ritratt reġa' sab postu mal-ħajt tas-salott, biex kull meta Arturo jintasab bilqiegħda quddiemu jkun jista' mhux biss jitpaxxa bid-dehra ta' martu imma jhoss ukoll sens kbir ta' sodisfazzjon. Minkejja li qatt ma kien tgħallem l-arti kien xorta waħda rnexxielu jagħti lil Giacomina dak li kien tagħha tassew.

Izda dan is-sodisfazzjon ma damx wisq ma żvinta. Wara ftiit beda jinnota li Colombo kien pingielha xuxitha qasira wisq. Forsi kellu kemxejn raġun, għax kien x'aktarx mexa fuq l-aktar ritratt ċar u dettaljat li kien hemm fl-album. Izda wara li ħadet dak ir-ritratt Giacomina kien iddispjaċieha li kienet qassret xagħarha daqshekk, u minnufih bdiet ittawlu. U hekk baqgħet sa ma mietet, b'xuxitha tilħaq sa spallejha. Arturo deherlu li ladarba kien imnaxxielu jibdlilha l-lewn t'għajnejha, ma kienx se jsibha bi tqila li jtawllilha xuxitha. U l-inkwatu reġa' sab ruħu fil-kmajra ta' wara l-bieb tal-bejt. Izda meta wara siegħa xogħol xuxet Giacomina kienet reġgħet kibret mill-ġdid... bħal xagħar Sansun qabel ma ħaduh fit-tempju... Arturo ma reġax dendl l-inkwatu lura fis-salott. Hallieħ fil-kmajra tal-bejt, għax xi ħaġa ġo fih kienet qed tgħidli li Giacomina xtaqet tibdiliet oħra.

U meta ż-żewġ inkwatri sabu ruħhom waħidhom fis-sikta tal-kmajra, bdew iħarsu ċass lejn xulxin, u t-tfajla ta' Vernon staqsiel lil Giacomina:

“Qisni nafek xi mkien! Inti oħti?”

Izda Giacomina xammret imneħirha 'l fuq u wegħitha, “Imma jien għajnejja zoroq-ħodor-jagħtu-fil-kannella u xagħri twil sa spallejja!”

Jista' jkun li Arturo ħassu eċitat meta skopra li hu kien kapaci jpittej; jew forsi verament xtaq li dik ix-xbieha tkun replika fidila ta' martu b'awtenticità assoluta. Ma damx ma ftakar li wiċċ Giacomina kien aktar mislut. Seta' faċilment jirrendiħ kemxejn aktar magħlub. U rnexxielu. U dik l-umbrella kienet goffa żzejjed, tiġbed wisq l-attenzjoni u qed tieħu kwart mill-inkwatu bla bżonn. Jgħattiħielha. Imbagħad ftakar fil-lipsa favorita ta' Giacomina, dik li kien xtralha qabel marru vaganza Lipari, bajda bit-tikki ħomor. U minnufih taha lura l-lipsa l-ittikkjata, u hekk Giacomina setgħet titla' mill-ġdid fuq il-lanċa u tirrepeti l-vaganza.

U għajnejha?! Minkejja li kien sabilhom il-lewn originali tagħhom kien ilu jhoss li xi haġa ma kinitx għalkollox f'postha. U f'salt induna! Dażgur... dik hi! Lil martu kulhadd kien jgħidilha kemm kellha għajnejha kbar. Dawk li pittrilha Colombo kienu għajnejn żgħar... normali... għajnejn kif ikollu kulhadd. Imma ta' Giacomina kienu kbar daqs tluġh ix-xemx.

U dik il-brazzuletta! Giuseppe Colombo kien ikkopja l-istess brazzuletta rqiqa tat-tfajla ta' Vernon, imma Giacomina kellha gōjjelli kemm jesa' ġildha. Mar jġiri jfittex is-sett tal-almandin, dak li kienet wirtet minghand nannitha: il-ġizirana, l-imsietet, il-brazzuletta u ċ-ċurkett, u bla telf ta' ħin pittirhomlha f'posthom... u lestieha għall-ħarġa. U meta ntebah li widnejha kienu mgħottijin minħabba x-xagħar twil li kien kabbrilha, malajr reġa' qassarhulha u ħarġilha par widnejn iħabbtuha sew m'għajnejha, li magħhom seta' jlibbisha l-imsietet tas-sett. Imbagħad ftakar fit-tulipani. F'għeluq sninha u fl-anniversarju tat-tieġ dejjem tulipani kien johdilha, għax wara li kienu żaru Lisse, Giacomina kienet iddikjarat li ma kinux jeżistu fjuri isbah mit-tulipani. Kif haġa bħal din ma ġietx f'moħħu qabel? X'kienet tambih f'idejha dak il-bukkett daisies u peprin doppju jew ranunkoli? Tulipani biss kienu jixirqu f'idejn l-għażiża Giacomina.

Hekk Arturo qatta' l-ġimgħat u x-xhur u s-snin imwarrab u moħbi fil-kmajra ta' wara l-bieb tal-bejt, jonfihla u jerga' jisiltilha wiċċha, iraqqilha u jerga' jlaħħmilha xofftejha, iżidilha tulipan fl-id il-leminija fejn qabel kellha l-umbrella, jiċċaralha l-karnaġġjon u jzidilha r-ruxx ma' haddejha.

Sakemm lejla waħda Giacomina dahlet fis-sodda miegħu, u hekk kif sabitu rieqed ġarritu magħha biex ikun jista' jiftakar kif kienu sewwasew għajnejha u xuxitha u l-libsa l-ittikkjata. L-inkwatru baqa' fil-kmajra tal-bejt, u hawn min jgħid li billejl kienu jisimgħu lit-tfajla ta' Vernon tgħajjat b'lehen imwerwer:

“Le, inti m'intix oħti! Int ħmar il-lejl! Int skerz. Int mostru!”

# **Traduzzjonijiet**



# Odi lill-hena

Johann Schiller

(traduzzjoni ta' Oliver Friggieri)

## *Reċitattiv (il-Baxx)*

Ja hbieb tiegħi, tfittxux dan-noti,  
Ejja ndoqqu noti oħra  
Ta' hlewwa, ta' hena wisq akbar.

## *Is-Solisti u l-Kor*

Hena, xrara ħelwa t' Alla,  
Bint li ġejt m'nn Elysium,  
Imsakkrin bil-hegga nersqu  
F'darek, tifla tas-smewwiet!  
Jerga' s-seher tiegħek jgħaqqad  
Kulma d-drawwa trid mifrud,  
Aħwa jsiru l-bnedmin kollha  
Fejn gwinħajk helwin nikkirt.

Kull min gawda l-barka kbira  
Li jsir hbieb ma' xi ħabib,  
Kull min rebaħ mara għaziża  
Magħna jhallat dan il-ferħ!  
Iva, u min ruħ waħda għandu  
Li hi tiegħu fuq wiċċ l-art!  
Min m'għandux, ha jaħrab jġgri  
Minn mal-kotra kollu dmugh!

Minn ġos-seħer tan-natura  
 Il-ħolqien qed jerda' l-ferħ;  
 It-tajbin u l-ħżiena kollha  
 Jimxu triqtha tfuħ bil-ward.  
 Bews u nbid hi refġhetilna  
 U ħabib l'ġhadda mill-mewt,  
 Dudu wkoll jintilef mġħaxxaq,  
 Kerubin hdejn Alla wkoll.

*It-Tenur Solo u l-Kor tal-Irġiel*

Bħalma x-xemx ittirlu hienja  
 Fit-triq wiesgħa tas-smewwiet,  
 Iġru, l-aħwa, triqtkom kollha  
 Hienja bħal eroj rebbieħ!

*Il-Kor*

Hena, xrara ħelwa t'Alla,  
 Bint li ġejt m'nn Elysium,  
 Imsakkrin bil-ħeġġa nersqu  
 F'darek, tifla tas-smewwiet!  
 Jerġa' s-seħer tiegħek jġħaqqad  
 Kulma d-drawwa trid mifrud,  
 Aħwa jsiru l-bnedmin kollha  
 Fejn ġwinħajk ħelwin nikkirt.

Ja miljuni, ħa nġħannaqkom!  
 Lill-art kollha dan il-bews!  
 L-aħwa, 'l hinn minn art il-kwiekeb  
 Jġħammar żgur Missier li jħobb.

Dinja, tagħrfu lill-ħallieq?  
 Fittxu 'l hinn minn art il-kwiekeb.  
 'L hinn mill-kwiekeb żgur li jġħammar.

Hena, xrara ħelwa t'Alla,  
 Bint li ġejt m'nn Elysium,  
 Imsakkrin bil-ħeġġa nersqu  
 F'darek, tifla tas-smewwiet!  
 Ja miljuni, ħa ngħannaqkom!  
 Lill-art kollha dan il-bews!  
 Tinzlu fl-art tqimuh, miljuni?  
 Thossu, dinja, lill-Ħallieq?  
 Fittxu 'l hinn minn art il-kwiekeb.  
 L-aħwa, 'l hinn minn art il-kwiekeb  
 Jgħammar żgur Missier li jħobb.

*Is-Solisti u l-Kor*

Hena, bint li ġejt m'nn Elysium,  
 Jerga' s-seħer tiegħek jgħaqqad  
 Kulma d-drawwa trid mifrud!  
 Aħwa jsiru l-bnedmin kollha  
 Fejn ġwinħajk ħelwin nikkirt.

Ja miljuni, ħa ngħannaqkom!  
 Lill-art kollha dan il-bews!  
 L-aħwa, 'l hinn minn art il-kwiekeb  
 Jgħammar żgur Missier li jħobb.  
 Hena, xrara ħelwa t'Alla,  
 Bint li ġejt m'nn Elysium –  
 Hena, xrara ħelwa t'Alla!



# Sarah Austin, it-traduttriċi Ingliza li ħabbet lill-Maltin Qlib għall-Malti ta' ittra minn tagħha lil oħtha Susan Reeve

Traduzzjoni mill-Ingliz għall-Malti ta' Ivan Said

## *Introduzzjoni*

Fl-20 ta' Ottubru tal-1836 waslet Malta Kummissjoni Rjali magħmula minn George Cornwall Lewis u John Austin biex jistharrġu l-ligijiet u l-kostituzzjoni ta' Malta, jifflu s-sitwazzjoni ta' diversi setturi fil-gżira, jiktbu rapport u jagħtu suggerimenti. Magħhom giet mart John Austin, Sarah Austin (1793-1867, ritratt lemin), editriċi Ingliza li kienet taf il-Latin, il-Franciz, il-Ġermaniz u t-Taljan u traduttriċi ta' xogħlijiet mill-Ġermaniz u l-Franciz għall-Ingliz. Hi l-aktar magħrufa għat-traduzzjoni tagħha mill-Ġermaniz *Characteristics of Goethe from the German of Falk* ta' Von Müller u oħrajn li ppubblikat fl-1833. Sena wara ttraduċiet *The Story without an End* ta' Friedrich Wilhelm Carové, ktieb li gie stampat ħafna drabi. Mill-ewwel granet li waslet Malta u matul is-sena u disa' xhur li damet hawn, Sarah Austin ħadet interess fl-affarijiet tal-Maltin u bis-saħħa tat-Taljan li kienet taf indiehset man-nobbli Maltin li l-Inglizi kienu qed iwarrbu u ma jagħtux kas. Minkejja li hi ma kinitx waħda mill-Kummissarji hi għamlet ħafna suggerimenti dwar kif tista' titejjeb il-ħajja tal-Maltin. Barra minn hekk hi ħadet interess fl-arti Maltija u fl-industrija tal-bizzilla. Mhux ta' b'xejn li f'Malta kienet magħrufa bħala "La Signora Commissionaria". Sarah Austin tatna kronaka estensiva tal-kolera f'Malta tal-1837 fl-artiklu 'The cholera in Malta' li deher fl-edizzjoni ta' Jannar 1866 tal-*Fraser's Magazine*. Din li ġejja hija t-traduzzjoni mill-



Ingliz ta' dik li probabbilment hi l-ewwel ittra li Sarah Austin kitbet hekk kif waslet Malta, lil oħtha Susan Reeve, u ħadtha mill-ewwel volum tal-ktieb *Three generations of Englishwomen – Memoirs and correspondence of Mrs John Taylor, Mrs Sarah Austin and Lady Duff Gordon* ta' Janet Ross li ħareġ f' Londra fl-1888. Bintha Lucie meta kibret segwietha u saret ukoll traduttriċi ta' xoghlijiet mill-Ġermaniż għall-Ingliz.



Il-wasla ta' Sarah Austin f' Malta.

### ***Il-wasla fil-Port il-Kbir tal-Belt Valletta Il-Lazzarett, Malta, Ottubru, 1836.***

*GHAŻIŻA OHT,*

*Ma ssib xejn aktar li jimliek, jaħjik u sabiħ, u xejn bħall-bqija tal-eżistenza, mill-ewwel dehra tal-ġewwieni ta' frejgata Ingliza; l-ewwel jum jew tnejn għaddew fost il-pompa u l-glorja, l-ghagħha ordnat, id-diffikultajiet u l-qawwa kollha tagħha; imma l-għeja li taħmek wara ftit jiem hija indeskrivibbli. Għaldaqstant, wara traġit ta' għaxart ijiem minn Marsilja abbord il-frejgata maestuża Vernon, xejn ma seta' jisboq la n-nuqqas ta' sabar għall-kalma li baqgħet iżzommna 'l barra mill-kosta ta' Malta u lanqas il-ferħ li ġiena meta*

rajna l-bastiment tal-istim Medea joħroġ mill-port biex jirmonkana 'l ġewwa. Qatt ma jien se ninsa dik il-girja dritta, dritta u ħafifa tagħha, wara li konna ilna għaxart ijiem inserrpu u nibburdjaw, niflu s-sema u l-baħar, u nistennew ir-riħ iqum imma li baqa 'ma nefaħx. Dan kien bħall-mixja ta' raġel li ma jitlob l-ebda għajmuna u jistrieħ fuq il-ġudizzju tiegħu stess u fuq ir-rieda inflessibbli tiegħu, imqabbla ma' dik ta' mara dgħajfa u dipendenti li tfassal triqitha ma' kull burdata li tinbidel. Siegħa wara li l-bastiment ħa l-ħabel tal-irmunkar tagħna konna fil-Port il-Kbir tal-Belt Valletta. Ebda deskrizzjoni, u naħseb l-ebda pittura, ma tista' tiddeskrivi tajjeb dik id-dehra sabiħa. Qabelxejn, il-ħafna portijiet, il-mod li bih il-blatiet jispuntaw ruħhom fil-baħar; imbagħad l-ilwien, l-irqajja 'ta' abjad safrani rikk, il-bajjiet blu fondi, u t-tnejn taht sema li jsinn kull oġġett, u jaġħmel kull dell fond u definit. Il-fortifikazzjonijiet li jinbtu minn dawn il-promontorji kollha huma hekk mincöttati fil-blat li ma tistax tara fejn waħda tibda u l-oħra tispicċa. Il-ħitan massiċi jirkbu fuq xulxin u jiltaqgħu f'tant irkejjien li jidfnu kull monotonija. Fid-dawl qawwi tax-xemx, id-dellijiet ta' dawn l-angoli kollha jaqtgħu l-art jew il-baħar bl-istess varejta li l-ħitan hoxxin jaqtgħu s-sema. Fuq kollox tfaċċat il-belt bil-ħafna knejjes tagħha. L-aktar oġġetti impressjonanti li deħru mill-port huma l-Albergo di Castiglia, il-fanal tal-Forti Sant'Iermu, u l-Barrakka, ringiela ta' arkati fuq għolja u mdawra b'siġar li jidhru huma biss. Immaġina dawn il-ħitan u s-swar, din il-Barrakka, u kull gallarija li tħares fuq il-port iffullati bin-nies, li l-briju tagħhom mad-dhul tagħna fil-port instama 'mal-mewġ kollu u reġa' dewa minn naħa għal oħra, b'effett li għaliya, li ma stennejt xejn minn dan, kien pjuttost qawwi. Sa dan il-mument fiit li xejn kont konxja mill-kompitu kbir mogħti lil żewġi; ħassejt li dak l-għajjat, herqan u qawwi kif kien, kien bħall-vuċi ta' dawk fit-tbatija li qed isejju għall-għajmuna u għall-ġustizzja. Mal-wasla, il-fizzjali madwari, bit-tbissima fuq wiċċhom, ferħuli, kumpliment tabilhaqq sabiħ li ħallieni bla kliem, u dawwart wiċċi biex naħbi d-dmugħ.

Għadd kbir ta' dgħajjes Maltin, miżbugħin aħdar u aħmar jgħajtu, qasmu l-port mgħaġġlin. Il-binja tagħhom kienet stramba; il-pruwa wieqfa bħall-ghonq ta' ċinju. Ħafna minnhom għandhom bandiera żgħira iżda dawk tal-Lazzarett jintgħarfu minn waħda safra. Imexxihom hu l-qdif ta' żewġt irġiel bilwieqfa li ma' kull qadfa jintlewew 'il quddiem u jifgħu l-piż tagħhom fuq il-moqdief. Ħafna minnhom jilbsu t-terħa twila ħamra tas-suf li jgibuha minn Tripli u jdawruha ma' qaddhom; ilbieshom hu ġakketta kaħla u qalziet ikħal jew abjad, u l-kappell tat-tiben ċatt tal-baħrin tagħna. Xejn aktar ma jista' jallegra mid-dehra ta' dawn id-dgħajjes li waqt li noforqu bejniethom,

*wieħed seta 'jara l-varjetajiet kollha ta' dgħajjes tal-freġgata, bil-karatteristiċi tan-nazzjon tagħhom, sodi, preċiżi, ordnati, lesti, indaf u kwieti.*

*Hekk kif ix-xemx inħbiet fis-sema bla šhab, ġew sparati l-ixkubetti mill-bastimenti kollha, u nstemgħu b' mod ċar il-qniepen u t-twerdin tal-belt. Il-barkun tal-Vernon ħadna fil-port tal-Kwarantina, li jinsab fuq ix-xaqliba l-oħra tal-peniżola li fuqha tinsab il-Belt Valletta. Fil-Lazzarett sibna lis-Sur Greig, is-suprintendent tal-Kwarantina, jilqagħna biex idahħalna fil-kmamar tagħna peress li suppost konna infettati, billi Vernon giet minnaħa tal-Levante biex tiġborna minn Marsilja. Il-ħemda ta' dan il-ħabs verament komdu hi f' kuntrast qawwi max-xena li konna ħallejna, u kienet ta' serħan kbir għall-vjaġġaturi għajjenin.*

### ***Biblijografija***

- Austin, Sarah. “The cholera in Malta”, *Fraser's Magazine – For Town and Country*, LXXIII, Jannar-Ġunju 1866.
- Miceli, Ray. “150 sena mill-mewt tal-Ingliża Sarah Austin”, *In-Nazzjon*, 8 ta' Awwissu 2017, p. 19.
- Ross, Janet, *Three generations of Englishwomen – Memoirs and correspondence of Mrs John Taylor, Mrs Sarah Austin and Lady Duff Gordon*, Londra, 1888.
- Wikipedia, Sarah Austin (translator), [https://en.wikipedia.org/wiki/Sarah\\_Austin\\_\(translator\)](https://en.wikipedia.org/wiki/Sarah_Austin_(translator))
- Xuereb, Paul. “Sarah Austin (1793-1867)”, *Encounters with Malta*, editjat minn Petra Bianchi u Peter Serracino Inglott. Encounters Books, Malta 2000.

# Gil Braltar

Novella miktuba minn Jules Verne  
u tradotta minn Paul Zahra

**H**emm, ilkoll tal-anqas, kienu minn seba' sa tmien mija. Ta' daqs medju, iżda robusti, ħfief, flessibbli, magħmulin għall-qbiż prodigjuż, kienu qed jaqbzu fl-aħħar dwal tax-xemx, li kienet niezla lil hinn mill-muntanji spazjati lejn il-Punent tal-qala. Id-disk hamrani sparixxa malajr, u l-oskurità bdiet tifforma f'nofs dan il-baċir inkwadrat bil-katini ta' muntanji 'l bogħod ta' Sanorra, ta' Ronda u tal-pajjiż deżolat ta' Cuervo.

F'salt wieħed, it-truppa waqfet. Il-kap tagħha kien għadu kif deher fuq dak id-dahar ta' ħmar magħlub li jifforma l-quċcata tal-għolja. Minn gòl-għassa tas-suldati, mixrufa fit-tarf nett tal-quċcata tal-blata enormi, ma stajt tara xejn minn dak li kien għaddej taħt is-siġar.

“Sriss! ... Sriss! ...” ġieghel jinstema' l-kap, li xufftejh, miġburin bħal sorm ta' tiġieġa, taw lil din it-tisfira intensità straordinarja.

Essri singolari, dan il-kap, ta' statura għolja, liebes ġilda ta' xadin, pil fuq barra, b'rasu folta b'xuxa żmattata, b'wiċċu rizzat b'daqna qasira, b'saqajh ħafjin, ebsin fil-qiegħ donnhom naghla ta' ziemel.

Għolla driegħu dritt u stirah lejn l-ingroppa inferjuri tal-muntanja. Ilkoll minnufih irripetew dan il-ġest bi preċiżjoni militari, hu aktar ġust li jingħad mekkaniku – pupazzi veri mċaqalqin mill-istess molla. Niżżlu dirgħajhom. Tgħawweġ lejn l-art. Tgħawġu bl-istess attitudni. Ġabar għasluġ samm li xejjer. Huma xejru l-għesieleg tagħhom u esegwew dawran simili għal tiegħu – dak id-dawran li dawk li jxejru l-bastun isejġu 'l-warda mgħottija'.

Imbagħad il-kap dar, iżzerzaq bejn il-ħaxix, tkaxkar taħt is-siġar. It-truppa segwietu, titkaxkar.

F'anqas minn għaxar minuti, il-mogħdijiet tal-gholja, imħaffrin mix-xita, kienu mgerbin, mingħajr tisbita ta' цаġħka li kellha mnejn tikxef il-prezenza ta' din il-massa miexja.

Kwarta wara, il-kap waqaf. Ilkoll waqfu bħallikieku kellhom imnejn twebbsu fil-post.

Mitejn metru 'l isfel, kienet qed tidher il-belt, mimduda tul il-qala mudlama. Bosta dwal kienu qed iżejnu l-grupp konfuż tal-mollijiet, tad-djar, tal-vilel, tal-każermi. Lil hinn, il-lanterni tal-bastimenti tal-gwerra, in-nirien tal-bini kummerċjali u tal-pontuni, ankrati 'l barra mix-xatt, kienu qed jirriflettu ruħhom fil-wiċċ tal-ilmijiet kalmi. Aktar 'il bogħod, fit-tarf nett tal-Ponta tal-Ewropa, il-fanal kien qed jixhet raġġ mudwal fuq il-fliegu.

F'dak il-mument faqqa' tir ta' kanun, il-First gun fire, sparat minn waħda mill-batteriji fil-baxx. U mbagħad instema' minnufih it-tanbir tat-tnabar, akkumpanjat mit-tisfir imqit tal-fifri.

Kienet is-sieġha tal-irtirar, is-sieġha li wiehed jidhol lura f'daru. Ebda strangier ma kellu aktar id-dritt li jiġġerra fil-belt, mingħajr ma jkun skortat minn ufficjal tal-gwarniġjon. Ordni lill-ekwipaġġi biex jerġġu lura abbord, qabel ma kellhom jingħalqu l-bibien. Kull kwarta, kienu jiċċirkulaw il-pattulji li kienu jwasslu sal-ghassa lil dawk li jittardjaw jew ikunu fis-sakra. Imbagħad, kollox jiskot.

Il-Ġeneral Mac Kackmale seta' jorqod fil-fond.

Kien jidher li l-Ingilterra ma kellha xejn minn xiex tibza', dak il-lejl, għall-blata tagħha ta' Ġibiltà.

## II

Nafu x' inhi, din il-blata formidabbli, għolja erba' mija hamsa u għoxrin metru, mistrieħa fuq bażi b'wesgħa ta' t'nax-il mija u hamsa u erbghin metru, b'tul ta' erbat elef u tliet mitt metru. Tixbah xi ftit iljun enormi mimdud, b'rasu lejn in-naħa ta' Spanja, b'denbu mbellel fil-baħar. Wiċċu juri s-snien – seba' mitt kanun ippuntati minn bejn l-amberżuni – snien ix-xiħa, kif jgħidu. Xiħa li kienet sa tigdem b'ghafsa, jekk kellhom idarrsuha. B'hekk l-Ingilterra b'mod solidu tinsab hemm, bħal f'Pekin, f'Aden, f'Malta, f'Poulo-Pinang, f'Hong Kong, daqstant blatiet li minnhom, f'xi darba, bil-progress mekkaniku, kienet sa tagħmel fortizzi jduru.

Sadattant, Ġibiltà tiżgura lir-Renju Unit b’dominazzjoni inkontestabbli fuq it-tmintax-il kilometru ta’ dan il-fliegu li d-debbus ta’ Erkole fetah bejn Abila u Calpe, fl-aktar ilmijiet fondi tal-Mediterran.

L-Ispanjoli rrinunzjaw li jieħdu lura din il-bieċa mill-peniżola tagħhom? Iva, bla dubju, għax jidher li ma tistax tkun attakkata mill-art jew mill-baħar.

Sadattant, kien hemm wiehed minnhom ossessjonat bil-ħsieb li jikkonkwista mill-ġdid din il-blata offensiva u difensiva. Kien il-kap taċ-ċorma, essri bizzarr, nistgħu nġid wkoll miġnun. Dan il-*hidalgo* kien jismu preċiżament Gil Braltar, isem li, fi ħsiebu bla dubju, kien jippredestinah għal din il-konkwista patrijottika. Mohħu ma kien xejn jirreżistih, u postu kellu mnejn kien fl-ospizju tal-imġienen. Kien magħruf sew. Madankollu, għal għaxar snin, ma kinux jafu wisq x’kien sar minnu. Forsi kien qed jiġġerra minn naħa għal oħra tad-dinja? Fir-realtà, ma kienx halla l-qasam patrimonjali. Kien jgħix ezistenza ta’ troglodit, taht is-sigar, fl-għerien, u b’mod aktar partikolari f’qiegħ dawk l-irkejjen inaċċessibbli tal-grotti ta’ San-Miguel, li jinghad, li jikkomunikaw mal-baħar. Kienu jahsbu li miet. Kien jgħix, madankollu, iżda bħal dawk l-irġiel slavaġ, imċaħħdin mir-raġuni umana, li ma jobdux aktar hlief l-istinti tal-bestjalità.

### III

Kien rieqed fil-fond, il-Ġeneral Mac Kackmale, aktar fit-tul milli tikkontieni l-ordinanza. B’dirgħajh imdaqqsin, b’għajnejh tondi, imdeffsin taht huġbejn horox, b’wiċċu inkwadrat b’daqna ħarxa, b’fizzjonomija mqarrsa, b’ġesti ta’ antropopiteku, b’xedaq bi prognatiżmu straordinarju, kien ta’ kruha rimarkabbli – anki f’ġeneral Ingliz. Xadin ta’ vera, fuq kollox, militar eċċellenti, minkejja l-bixra ximjotika tiegħu.

Iva! Kien jorqod fl-abitazzjoni komda tiegħu f’Main Street, dik it-triq imserrpa li taqşam il-belt minn Sea Gate sa Alameda Gate. Forsi kien qed johlom li l-Ingilterra kienet qed taħfen l-Egittu, it-Turkija, l-Olanda, l-Afganistan, is-Sudan, il-pajjiż tal-Boeri..., f’kelma wahda, il-punti kollha tal-globu għall-konvenjenza tagħha – u dan fil-mument li fih kienet qed tissogra li tiflef lil Ġibiltà.

Il-bieb tal-kamra tas-sodda nfetah f’salt wiehed.

“Xi nqala?” staqsa l-Ġeneral Mac Kackmale, hu u jiġi f’tiegħu.

“Ġeneral,” wieġeb ajjutant li kien għadu kif dahal donnu bomba tal-artillerija, “il-belt invaduta!”

“L-Ispanjoli?”

“Jeħtigilna nemmnu dan!”

“Se jażżardaw! ...”

Il-Ġeneral ma spiċċax. Qam, rema x-xall tal-madras li kien jissikkalu rasu, rambel ruħu fil-qalziet, iddeffes fi lbiesu, niżel fil-bwiesz, xedd il-kappell, rabat ix-xabla, hu u jgħid:

“X’ inhu dal-ħoss li qed nisma?”

“Il-ħoss tal-biċċiet tal-blat li qed jitgerbu donnhom valanga.”

“Dal-viljakki numerużi? ...”

“Jeħtigilhom li huma.”

“Mela, il-banditi kollha tal-kosta ngħaqdu flimkien, bla dubju għal dal-assalt: il-kuntribandisti tal-Ronda, is-sajjieda ta’ San Roque, ir-refuġjati li jdewdu fil-villaġġi?”

“Nibża’ li hekk hu, Ġeneral!”

“U l-Gvernatur avżat?”

“Le! Impossibbli li mmorru ningħaqdu miegħu fil-villa tiegħu tal-Ponta tal-Ewropa! Il-bibien maħtufin, it-toroq mimlijin bl-attakkanti! ...”

“U l-każerma ta’ Sea Gate? ...”

“Ebda mod li naslu hemm! Il-kanunieri jinsabu mdawrin fil-każerma tagħhom.”

“Kemm għandek irġiel miegħek? ...”

“Għoxrin, Ġeneral, suldati tal-fanterija tat-Tielet Regiment, li rnexxielhom jaħarbu.”

“F’għieh Saint Dunstan!” għajjat Mac Kackmale, “Ġibiltà maħtufa minghand l-Ingilterra minn dal-bejjiegħa tal-laring! ... Dan mhux se jsehħ! ... Le! Dan mhux se jsehħ!”

F’dak il-mument, il-bieb tal-kamra tas-sodda fetaħ passaġġ għal essri bizzarr, li qabez fuq spallejn il-Ġeneral.



## IV

“Ċedi!” għajjat b’vuċi maħnuqa, li kienet tixbah aktar lil għajta ta’ ljun milli vuċi umana.

Xi ffit irġiel, b’għirja wara l-ajjutant, kienu sejrin jinxehtu fuq dan ir-raġel, meta fid-dawl tal-kamra tas-sodda għarfuh.

“Gil Braltar!” għajtu.

Kien hu, fil-fatt, il-*hidalgo* li dwaru qatt ma kienu hasbu aktar għal żmien twil, is-salvaġġ tal-grotti ta’ San-Miguel.

“Ċedi!” kien qed iħambaq.

“Qatt!” wieġeb il-Ġeneral Mac Kackmale.

F’salt wieħed, f’mument li fih is-suldati kienu qed idawruh, Gil Braltar gieghel tinstema’ “striss” werżiqija u pprolongata.

Minnufih il-biħta tal-abitazzjoni, imbagħad l-abitazzjoni nfisha, imtlew b’massa invażiva.

Imma dan se jitwemmen? Kienu l-monos, ix-xadini, u mijiet! Kienu ġew għalhekk jieħdu lura mingħand l-Ingliżi dik il-blata li tagħha huma l-proprietarji veri, dik l-għolja li kienu jokkupaw bil-bosta qabel l-Ispanjoli, bil-bosta qabel ma Cromwell kellu mnejn ħolom bil-konkwista tagħha għall-Gran Brittanja? Iva, fil-verità! U kienu tal-biza’ minhabba l-għadd tagħhom, dawn ix-xadini mingħajr denb, li magħhom kienu jgħixu bi qbil tajjeb bil-kundizzjoni li jittolleraw it-taħwif tagħhom, dawn l-essrijiet intelligenti u awdaċi li kienu joqogħdu attenti li ma jimmolestawhomx, billi kienu jivvendikaw ruħhom – dan kien isehħ kultant – huma u jgerbu blat enormi għal fuq il-belt!

U, issa, dawn il-monos kienu saru s-suldati ta’ mignun, salvaġġ daqshom, ta’ dan Gil Braltar li kienu jafuh, li kien jgħix bil-ħajja indipendenti tagħhom, ta’ dan William Tell b’erba’ jdejn, li l-eżistenza kollha tiegħu kienet tikkonċentra fuq dan il-ħsieb: it-tkeċċija tal-barranin mit-territorju Spanjol!

X’mistħija għar-Renju Unit, li kieku t-tentattiv kellu jirnexxi! L-Ingliżi, ir-rebbieħa tal-Hindi, tal-Abissini, tat-Tażmani, tal-Awstraljani, tal-Hottentoti, u ta’ tant oħrajn, mirbuħin minn sempliċi monos!

Jekk katastrofi simili ssehħ, il-Ġeneral Mac Kackmale ma kienx se jkollu aktar x’jagħmel hlief li jispara għal rasu! Ma setax jibqa’ jgħix wara diżunur bħal dak!

Sadattant, qabel ma x-xadini, imsejħin bit-tisfira tal-kap tagħhom, setgħu jinwadu l-kamra tas-sodda, xi suldati kien irnexxielhom jinxehtu fuq Gil

Braltar. Il-miġnun, mogħni b'qawwa straordinarja, irrezista, u b'diffikultà rnexxielhom ixejnuh. Il-ġilda mislufa tiegħu kienet iċċartat minn fuqu fil-ġlieda, baqa' kważi għarwien f'rokna, b'ħalqu misdud b'ċarruta, marbut, mingħajr ma seta' jiċċaqlaq jew iġieghel lil min jisimghu. Ftut tal-ħin wara, Mac Kackmale xehet lilu nnifsu 'l barra minn daru, iddeterminat skont l-espressjoni militari li jirbah jew imut.

Izda l-periklu ma kienx anqas kbir fuq barra. Bla dubju, xi suldati tal-fanterija kien irnexxielhom jingħaqdu flimkien f'Sea-Gate u kienu mixjin lejn l-abitazzjoni tal-Ġeneral. Diversi sparaturi faqqgħu f'Main Street u fil-Pjazza tal-Kummerċ. Madankollu, l-għadd tal-monos kien tant li l-gwarniġjon ta' Ġibiltà kien qed jissogra li jkun dalwaqt imġieghel iċedilhom postu. U mbagħad, jekk l-Ispanjoli kienu jingħaqdu f'kawża komuni max-xadini, il-fortizzi kienu se jkunu abbandunati, il-batteriji kienu se jkunu battala, il-fortifikazzjoni ma kinitx se tgħodd aktar difensur wieħed, u l-Inġlizi, li kienu rrendew il-blata invincibbli, ma kienx se jirnexxilhom aktar jeħduha mill-ġdid.

F'salt wieħed, saret tidwira.

Fil-fatt, fid-dawl ta' ftit fjakkoli li kienu jdawlu l-biħħa, setgħu jaraw il-monos jirtiraw. F'ras iċ-ċorma kien miexi l-kap tagħha, hu u jxejjer il-bastun tiegħu. Ilkoll, huma u jimitaw iċ-ċaqliq ta' driegħu u ta' riġlejh, kienu qed isegwuh bl-istess pass.

Gil Braltar kien mela rnexxielu jehles lilu nnifsu mill-irbit tiegħu, jahrab mill-kamra tas-sodda li fiha kienu qed iżommuh? Ma setgħux jiddubitaw aktar. Izda fejn kien qed jiddiriegħi lilu nnifsu issa? Kien sejjer lejn il-Ponta tal-Ewropa, għal fuq il-villa tal-Gvernatur, jattakkaha, jordnal biex iċedi, l-istess bħalma kien għamel mal-Ġeneral?

Le! Il-miġnun u iċ-ċorma tiegħu kienu neżlin Main Street. Imbagħad, wara li kienu għaddew minn Alameda Gate, ilkoll qasmu b'mod oblikwu l-park u telgħu mill-ġdid l-inżul tal-muntanja.

Siegħa wara, ma kienx għad baqa' aktar fil-belt wieħed mill-invażuri ta' Ġibiltà.

X'kien ġara għalhekk?

Saru jafu minnufih, meta l-Ġeneral Mac Kackmale deher f'xifer il-park.

Kien hu li, hu u jieħu post il-miġnun, kien iddiriegħa l-irtirata taċ-ċorma, wara li kien kesa ruhu bil-ġilda tax-xadin tal-prigunier. Kien tant jixbah annimal ta' erba' saqajn, dan il-gwerrier qalbieni, li l-monos kienu tqarrqu dwaru. Ma kellux ukoll hlief jidher sabiex ikaxkarhom warajh! ...

Idea ta' ġenju b'mod sempliċi għalkollox, li kienet f'it wara kkumpensata bl-ibgħit tal-George Cross.

Rigward Gil Braltar, ir-Renju Unit ċedieh, bi hlas, lil Barnum<sup>1</sup> li għamel fortuna minnu hu u jippassiġġah minn naħa għal oħra tal-ibliet prinċipali tad-Dinja kemm il-Qadima kif ukoll il-Ġdida. Barnum halla wkoll b'mod volontarju x'wiehed jifhem, li dan mhux affattu s-salvaġġ ta' San-Miguel li kien qed juri, iżda l-Ġeneral Mac Kackmale nnifsu.

Madankollu, din l-avventura kienet ta' lezzjoni għall-Gvern tal-Maestà Tagħha. Din fehmet li Ġibiltà ma setgħetx tittiehed mill-bniedem, kienet f'idejn ix-xadini. Ukoll, l-Ingilterra, bil-wisq Prattika, iddeċidiet li ma tibgħatx hemm aktar hlief l-ikreh ġenerali tagħha, biex il-monos għandhom imnejn ikomplu jqarrqu ruħhom dwar dan.

Din il-miżura milli jidher qed tiżguralha għal dejjem il-pussess ta' Ġibiltà.

1 Phineas Taylor Barnum (1810-1891), showman famuż Amerikan.

## Jules Verne

*Jules Verne (1828-1905) ftiit li xejn għandu bżonn ta' introduzzjoni, billi r-rumanzi ta' fantaxjenza u ta' avventuri tiegħu li jieħdu l-qarrej madwar id-dinja u saħansitra anki ġo fiha, għadhom igawdu mill-istess popolarità li kienu jgawdu fi żmienu. Madankollu, Verne ftiit li xejn hu magħruf għan-novelli tiegħu, fosthom din li qed tidher hawnhekk bl-isem ta' 'Gil Braltar', li ttraduċejt mill-Franċiż, preċiżament bl-intenzjoni li nqajjem għarfien fost il-qarrejja ta' Il-Malti dwar dan. Din in-novella umoristika u satirika dwar il-pussess ta' Ġibiltà mir-Renju Unit dehret għall-ewwel darba fl-1886 fis-suppliment ta' nhar ta' Hadd tal-gazzetta Petit Journal u giet ippubblikata s-sena ta' wara fis-sensjela Voyages extraordinaires tad-dar tal-pubblikazzjoni Hazel.*



# Il-Malti

PUBBLIKAZZJONI TAL-AKKADEMJA TAL-MALTI



*Astratt - Dghajjes f' Marsaxlokk*  
Żejt fuq it-tila  
**Joe Camilleri**

**Bartolo** Maria **Camilleri**  
Stephen **Lughermo** Ġorġ  
**Mallia** Adrian **Grima** Daniel  
**Meilak** Alex **Mizzi** Lorraine  
**Vella** Trevor **Żahra** Johann  
**Schiller** Oliver **Friggieri** Jules  
**Verne** Paul **Zahra** Ivan **Said**  
John **Aquilina** Rena **Balzan**  
Charles **Bezzina** Ġorġ **Borg**  
Charles **Briffa** Louis **Briffa**  
Norbert **Bugeja** Charlò  
**Camilleri** John **Caruana**  
Priscilla **Cassar** Carmel G.  
**Cauchi** Wayne **Farrugia** Joe  
**Friggieri** Simone **Inguanez**  
Alfred **Massa** Jane **Micallef**  
Mary Rose **Mifsud** Nadia  
**Mifsud** John **Portelli** Rita  
**Saliba** Patrick **Sammut**  
Roberta **Bajada** Simon  
**Bartolo** Maria **Camilleri**  
Stephen **Lughermo** Ġorġ  
**Mallia** Adrian **Grima** Daniel  
**Meilak** Alex **Mizzi** Lorraine  
**Vella** Trevor **Żahra** Johann  
**Schiller** Oliver **Friggieri** Jules  
**Verne** Paul **Zahra** Ivan **Said**  
John **Aquilina** Rena **Balzan**  
Charles **Bezzina** Ġorġ **Borg**  
Charles **Briffa** Louis **Briffa**  
Norbert **Bugeja** Charlò  
**Camilleri** John **Caruana**  
Priscilla **Cassar** Carmel G.  
**Cauchi** Wayne **Farrugia** Joe  
**Friggieri** Simone **Inguanez**  
Alfred **Massa** Jane **Micallef**  
Mary Rose **Mifsud** Nadia  
**Mifsud** John **Portelli** Rita  
**Saliba** Patrick **Sammut**  
Roberta **Bajada** Simon  
**Bartolo** Maria **Camilleri**



**klabb kotba maltin**  
L-AKKADEMJA TAL-MALTI